

ਘਰੇਲੂ ਘਰੇਲੂ ਘਰੇਲੂ ਟੰਡੀਏ
ਕਯਾਸ ਕੁੰਨਾ ਭਾਇਨਾ ਲੇਖਿਨਿ



02, 1 PR

Q 3

17675 / Man
Priyokumar Singh
(Keisham)
~ Kuina
Leikhini

MANIPUR UNIVERSITY LIBRARY
IMPHAL - 3



କସ୍ତାମ କୁଇନା ଖାଉନା ଲେଖିନି

কবিতা কবিতা কবিতা টংটা
কয়াম কুইনা ওইদুনা নৈখিনি

কৈশাম প্ৰিয়োকুমার সিংহ



শৈৱেন্দ্ৰবংশী অগুনবা লুপ (শাল), মণিপুর



02, 1 PR1

83

কৈশাম কুইনা ঙাইদুনা লৈখিনি

কৈশাম কুইনা ঙাইদুনা লৈখিনি

KAYAM KUINA NGAIDUNA LEIKHINI

(a lyrical poems in Manipuri language)

by KEISHAM PRIYOKUMAR SINGH

Haobam Marak Keisham Leikai

Imphal, Manipur

M.U. LIBRARY
Data Entered

By

অইবা : কৈশাম প্ৰিয়োকুমার সিংহ
অফোঙবী : কৈশাম ওংবী অনিতা দেবী
হাওবম মরক কৈশাম লৈকায়,
ইম্ফাল- ৭৯৫ ০০১ না
শৈৱেংবশিংগী অপুনবা লূপ (শাল) গীদমক ফোঙজবা
মখুমগী মওং : অইবা
মখুম য়েকপিবা : শীতলজিৎ মঙাং
হাওবম মরক চিংখাম লৈকায়, ইম্ফাল
অহানবা ফোঙবা : ২০১৩
মশীং : ৭০০
মমল : লুপা ১৪০/-

অইবগী ফোঙব্বা লাইরিকশিং

১) বিদায়না পছুং ওইরগেরা (২০১১)

২) ঐনা নঙবু নুংশিবগুম...

নঙনসু ঐবু নুংশিবরা... (২০১২)

লাইরিক ফংফম : অইবগী য়ুম অমদি শালগী ওফিস

লাইরিক নম্ফম : উলেল য়ীতৈনা তাইপসেট তৌরগা

জি: কে: প্ৰিন্টস, উৰিপোক লৈকং থোং মনাজ্জা নম্বা।

কচ্চবা

যুগ-যুগ খুদিংদা শায়োল্লিবা
তাইবংগী অচৎ-চত্তা খুদিংবু
পাঙ্গল খৌনা হাঙ্গিরিবা
হে! শকউদবা ইবুংঙো !
তোঙান-তোঙানবা মিংলেন লৌবিরিবা
পুম্মকপু খঙবিবা, খুদিংমকপু উবিবা,
অমম-অঙান খায়বিরিবা
অইং-অশা নাইহনবিরিবা
নামিবা নুংশিং য়েনবিরিবা
অরাম-খৌরাংবা কোকহনবিরিবা
তাইবং জীবগী থরায় ওইবিরিবা
মফম খুদিং যৌঙস্বা
পোৎশক খুদিংদা য়াওরিবা
নতিক চাউবা শকউদবা
মপান নাইদ্রবা অথোইবা
নহাক্কী নগুণদি তোল্পবনা
থাবগী লোইবা নাইরোইনে ॥

“কচ্চরিনে লৎনবিনু রাইহেশিংসে
হৈত-হৈত লাঙজবনি
নহাক্কা পীবিবা রাখলতনা
লেংজবনি লীক্কাংগুম রাইহেশিংগী
লৈখল চায় চাদে থিবিগনু
কচ্চনিংদুনা কৎচবনি নখুয়াদা
লৎনদা লৌবিয়ুকো রাইগী লৈচলসে”।

- অইবা -

প্ৰেসিডেণ্টগী ৰাৱোল

মীওইবা ওইনা পোক্ৰবদি ঐখোয়না মীওইবা সমাজগীদমত্তা কৰিগুহ্মা
গুমজবা থবক খৰা পাঙথোক্ৰহ্মা অমদি থনহ্মা হায়বা অসি য়াম্মা মৰু ওইবা
অচুহ্মা ৰাখল্লোম্মি হায়না লৌবদা অৱানবা ওইৰোই। মীওইবা খুদিংমক
তোঙানবা শিনফমদা লৈনৱবসু মশা-মশানা পামজবা, হৈজবা
তোঙান-তোঙানবা কলা কয়াদা খুদম ওইনা লাই য়েকপা, ঈশৈ শকপা,
ৰাৱেং শৈৱেং ইবা, লিলা দ্ৰামা অমদি ফিলমদা পামজবা কয়া অমা লৈনৱি।
অসিগুহ্মা মশাগী শিনফমদগী তোঙানবা তোপ-তোপ্পা হীৱম কয়াদা মীওইবা
সমাজদা কালৱবা মচাক মথুম কয়া থশ্বিৱহ্মা শক্কাইৱবা মীওই কয়া অমা
লাইৱল্লেদা তিনখৱে, কয়া অমা ঐখোয়গী ইৱত্তা তিল-তোৎনদুনা হিংমিল্লৱি।
অসুহ্মা মীয়াম সমাজগীদমত্তা কৰিগুহ্মা খৰা অইবা ওইনা থনমগে হায়বগী
পান্দম অমসুং ৰাখল্লোনগা লোয়ননা চঙশিল্লক্ৰিবা ইনাও শ্ৰী কৈশাম প্ৰিয়োকুমাব
সিংহ এঃ আইঃ আৰঃ, ইম্ফালগী শৈৱেংবা অমদি মণিপুৰী দিজিটেল ফিলম
খৱগীসু ঈশৈ ইবতা নঙনা শৈৱেংবশিংগী অপূনবা লূপ (শাল)গী সেক্ৰেটৱিসু
ওইবিৱিবনা মহাক মশানা ইবা ঈশৈ শৈৱেং লাইৱিক অনীখকসু মমাঙগী
চহীশিং ২০১১ অমদি ২০১২দা ফোঙদুনা মীয়ামদা খুদোল তমবিপ্ৰে। হন্দকসু
অসিগুহ্মা ইনাও অসিনা ইবিদুনা ফোঙদোকচৱিবা ঈশৈ ময়েকী ওইবা লাইবিক
মমিংনা “কয়াম কুইনা ওইদুনা লৈখিনি” হায়না মিংথোনবা অসিনা মহাক
মশাগী অহ্মশুবা ফোঙবা লাইৱিক্ৰি অমসুং “শাল” গীনা তৱাহ্মদোই (১৩)
শুবা লাইৱিক্ৰি। অসুহ্মা ইনাও অসিনা লাইৱিক খৰা মথং মথং ইবিদুনা
পুথোকপিকপা অসিদা ঐহাক অমদি “শাল”গী মায়কৈদগী হৱাওবা- নুংঙাইবা
ফোঙদোকচবগা লোয়ননা ইনাও শ্ৰীকৈশাম প্ৰিয়োকুমাবু গুমথৈ লৈতনা
থাগৎচৱি। মতুংদসু ইনাওনা লেপ্পা লৈতনা মখল-মথেল কয়াগী লাইৱিকশিং
ইবিৱিকখিগনি হায়বগী অচেংপা থাজবা থমজৱি।

মতম লৈবখিবিজ্ঞা ঈশ্বৱনা শ্ৰী কৈশাম প্ৰিয়োকুমাবু ইবগী পাজল খৌনা
হান্নিবিগা লোয়ননা পুন্নি নুংশাংনা মীয়ামগী সেবা তৌবা গুহ্মা পীনবিবা ওইসনু
হায়না হায়জৱি।

শ্ৰীঙাইৱাংবম মুনিদ্ৰো সিংহ

প্ৰেসিডেণ্ট

শৈৱেংবশিংগী অপূনবা লূপ (শাল), মণিপুৰ।

বাক্য খরদং

অহানবদা ইকায় খুন্নরবা অমদি ইকায় খুন্নরবী ঝাই মীয়াসু ইকোক নোম্মা তরান্না ওকচবগা লোয়ননা নোম্মুকা খুন্নমজরি। মমাঙদসু ঈশৈ লাইরিক অনী হৌখিবা চহীশিং (২০১১, ২০১২)দা পুথোকচত্রে হৈত-হৈতা লেংশিঙদুনা, য়ান্না কিনা হোৎনজখিবা নি পুন্নমক, অদুবু অশোয়বা অরানবা কয়া যাওরস্বসু য়াই লাইরিকুদা (ময়েজুদা), অদুগা মদু মীয়ামগী রাখল অমদি থম্মোয়দা করি ফাওবিরমগদবনো হায়বদুদি খঙজদ্রে।

ফোঙজখিবা ঈশৈ লাইরিকশিং অদুগী ময়েক মখা চৎথরকপা ওইনা হন্দকসু করিসু খঙজদ্রবা পঙলবা ঐহাক্লা হৈত-হৈত লেংশিঙখিবা ঈশৈ ময়েকী ওইবা লাইরিক কয়াম কুইনা ঙাইদুনা লৈখিনি অমসু মীয়াম অমদি মণিপুরী সাহিত্যগী পুঁকৈদা খুঁদেল তমজনবা শেষ-শাজদুনা পুথোকচরি। অদুগা পুথোকচরিবা লাইরিক অসি মীয়ায়ান্না নুংশিবিদুনা পাবিনবা হন্ন-হন্ন নোম্মুকা হায়জবি অমদি অশোয়-অবান কয়া পুথোকপিরজুনা খঙদবা, চীখ নাহুবা কয়া যাওববসু তাকপিবক্কনি নীংজৈ অমসুং তাকপিবকপা খুঁদিংমক ফিগাউ শানা লৌশিঙবা ওমজদুনা পুঁকিং-লৌশিং ওইবা ওমজগে হায়না পারিবিবশিংদা হায়জবি। অদুগা য়ান্না কিজজবা অমনা সাহিত্যগী লমদা খোঙ থাংজিনবা হায়বসে অবায়বা অমদি নঙে পুঁকিংদা রাখলদা ওম্মোকা য়ান্না কিনা লৌজৈ কবিসু খঙজদ্রবা অমা ওইনা ঐহাক্লা, অদুবু পুথোকচরিবা লাইবিক অসে খঙলে-হৈবে খন্না পুথোকচবসু নংচদে, চুন্না থম্মোয়দা লৈজবা ঙাইহাক-ঙাইহাকী রাখলদা ফাওবকখিবা ঈথক-ইহল খর-খরদু ইশিঙদুনা থমজহৌবদগী ওসিদি মীয়াম-মাঙদা লাইবিক অমা ওইনা শেম্বদা মচেং খজিত্তা ওইববসু য়ারদরা খঙদুনা লাইবিক ওইনা পুথোকচদুনা মীয়ামদা যৌহঞ্জনিংবদগী রাখলদা য়ান্না বানা, পামজমনখিদুনা শেষ-শাজরকপনি। অদুবু পুন্নমক ঈশ্বর মাগী মখুত্তা লৈবনা হোৎনজকবা খবসি কদায়-য়ৌনা মায় পারুগদগে হায়বদুদি ঈশ্বর মাগী নোংদল্লি অমসুং মীয়ামগী মফমদা পুন্নমক শিন্নজরি।

লাইরিকসিদা যাওরিবা ময়েকশিং অসি হৌখিবা চহী ইং শক ২০০৬কী জনুৱারি তাং ১২দগীনা ইং শক ২০০৯গী মেগী তাং ৮ ফাওবদা ইজখিবা এঃ আইঃ আরঃ, ইম্ফালদা শকখিবা অমদি শকখিদিবা ঈশৈশিং পুন্না মথং-মনাও নাইনা থোমজিন্দুনা ফোঙজখিবা ঈশৈ ময়েকী ওইবা লাইরিকি।

ময়েকশিং অসি কনাগুহা অমত্তগা মরী লৈননা শৈখাদুনা, হুন্দুনা, করেম-
 দুনা, ইজবা নংচদে, পুম্মক রাখলদা ফাওরকপা ঈথক-ইপোম তুংইন্ন
 ইজখিবদু খোমজিন্দুনা ফোওদোকচবনি। অসুন্না ওসিদি ইজখিবা ময়েকশিং
 অদুগী মরায়বকসু মীয়াম অমদি কলাকারশিংগী মখুতা শিন্নজরি।

রাফম অমনা ওসি ঐহাক্সা ঈশৈ ময়েকী ওইবা লাইরিক অমা মীয়ামদা
 শিন্নজবা ওমজগদৌরিবা অসি মক্স ওইনা ঐহাক্সা লোয়নজবা মরুপ-মপাং,
 ইথকথোংবা ইয়ান্না শক্সবশিং অমদি সাহিত্যগী লমদা মাঙজিল থারবা কয়াগা
 শকখঙ-মায়খঙনজরুবদগী থম্মায়দা ইথিল কয়া পীবিখিবা অদুনা লাইরিক
 ওইনা ফোওদুনা মতুং ইনবা ওম্মনবা হোংজখিবনি। খুদি খীগদরা হায়না খঞ্জবসু
 লৈতবদি নন্তে।

মথংদা লাইরিকসিবু মায়-পাক্সা শোয়দ-ঙামদনা পুথোক্সা হোংনবদা
 রাবিখিবা প্রেসকী ইচিল-ইনাওশিং, দিঃ তিঃ পিঃ তৌবিখিবা অমদি বানান
 য়েংশিনবিখিবা ইয়ান্না উলেল্ মীতৈ অমদি দোনেম্বর কোলমবু থাগৎচরি।
 লোয়ননা লাইরিকসিগী মখুসু থরায়-হকচাং যাওনা য়েকপিরকখিবা ঐগী মরুপ
 লীতলজীং মঙাংবুসু তৌবিমল খঙবা উৎচবগা লোয়ননা থাগৎচরি। পুম্মকসিগী
 মথংদা লাইরিকসিগী মরমদা রাফম খরা ইবিনবা হায়জরুবদা হরাওনা য়াবিদুনা
 রাফম খরা ফোওদোকপিরকখিবা মিং ওইনা পঞ্জরবদা লৈবাক্সা থোইদোক্সা
 হোম্মা শকখঙনরবা শৈশকপা শ্রীফুরাইলাংপম ইবোয়াইমা শম্মাবুসু ঐহাক্সী
 মায়কৈদগী ইকায় খুন্মবা উৎচবগা লোয়ননা হন্ন-হন্ন থাগৎচবা ফোওদোকচরি।
 অদুগা মতুংদসু তুং-কোইনা মসিগুন্মবা মমল য়ান্নবা রাইহৈ কয়া হায়বিবা অমসুং
 পাউতাক কয়া পীবিবা ওমহনবিখো হায়না ঈশ্বরগী মফমদা খৌনিজরি।

অরোইবদা মতুং তারকপা লাক্সদৌরিবা চহী কয়াদসু লাইরিক মথং-মথং
 পুথোকচবা ওহা ওইজগে হায়না মীয়াম অমদি ঈশ্বরগী মফমদা ফিগাউ শানা
 নিজরি পীনবিরসি, পুম্মকপুসু খুম্মজরি।

কৈশাম প্রিয়োকুমার সিংহ

স্মাওরিবশিং

- খল্লুই নঙবু রাখলনা/১
মাগী মীংচিগী মরোলদা/২
হো নুংশিবা নঙবু করিনো হায়ম্বুনে/৩
করম্ব লেনখি মতমদো নুংঙাইখিবরা/৪
করি মরী লৈনদুনা নঙনা/৫
কোলেজদা নুংশিনবা অমা থমজিল্লু/৬
করিগী খায়রি মীওইবা নঙনা/৭
শাউনখিবা নোংমতসু লৈখিদে মাগা/৮
মমায় শোনবা নূপাসে/৯
বাবাসু পৈশা থোক্তে/১০
করম্বা রাইই শোয়খিদুনা/১১
চহী কুমজা য়াল্লক্রে চেঙলৌ শকউখিদবা/১২
ফজৈদকো নঙসে শল্লু মহাদেব/১৩
ঐগী থম্মোয় লৈকোলদা পোল্লম্বী/১৪
তখৎ- তখৎ চংলিদুবু কদাইদনো/১৫
নঙনা ইহ্নোকপিরল্লবা ঐসে/১৬
থাদোক্কো হো থাদোক্কো/১৭
কেত্রেদা, ফজত্রেদকো ওহ্নোক্কুসু/১৮
লাক্রে লাক্রে ইঙা-ইঙেন থাসে/১৯
ইঙা থানা চংত্রগা/২০
ইঙেন থাগী লৈচিলগুম/২১
পাম্মু মপাউ ঙাইবদা/২২
লৈতাহনদ্রে থম্মোয় ঐগী/২৩
করিগীনো থাজও নঙনা/২৪
লাক্কো ইতা থাজও/২৫
তাঙলবা মনিগুম ঙাল্লম্বা/২৬
কায়নত্রবিদো নোংমা থেংনখি/২৭
থম্মোয়দা রাহংসে লৈহৌরে/২৮

নহাকী করস্বা মীংয়েংনো/২৯
 ফজরবা চীক্কাবা চীংয়াসে/৩০
 পোখাফম খঙদরে নঙগী বাখলদা/৩১
 লৈতাফম খঙদ্রবা ঐগী বাখলসে/৩২
 ঐগীনি খম্মা থমজরস্বী/৩৩
 বাখিদবদি নন্তে ঐসে/৩৪
 ঙাওরে ঐসে ঙাওরেনে/৩৫
 হে ইমা লক্ষ্মী ইমাও/৩৬
 সনা ফৃদোংবা মচুনা/৩৭
 শজিবু চৈরাউবা নুমিৎসিদা/৩৮
 লেঙলক্কেনে মইগী লাইরেস্বীসে/৩৯
 শাংলবরনে কুশুন্মৈ নঙবু/৪০
 কোস্বীরে কুশুন্মৈ শাংলেনে/৪১
 হংলরোই ব্রাহং কয়াসে/৪২
 উনদ্রে হায়দুনা কায়নরে হায়গেরা/৪৩
 থম্মোয় পান্দে হায়বিনু/৪৪
 ব্রাহং কয়া হংলিবা করিগী/৪৫
 করস্বা নঙগী তমখিবা বাখলনা/৪৬
 হুখরে ঐগী থম্মোয়সে/৪৭
 থম্মোয় শুমখিবা নহাক্রি/৪৮
 তিংখং করস্বা তিংখং/৪৯
 অহানবা উনবদা নঙনা ঐঙোন্দা/৫০
 কায়নবগী চৈনা মরকসিদা/৫১
 শিন্মী ঐখোয়গী নুমিৎনি/৫২
 লাক্কে লাক্কে যে দে/৫৩
 লল্লানবী নঙবু উরুবা মীংকুপ্তগী/৫৪
 ইদোম লেনবা তল্লগে/৫৫
 ইঙহল্লো ঐগী থম্মোয়বু চান্নবী/৫৬
 নঙগী নুংলিবগী মমি/৫৭
 কালেন নুংশাগী মৈশাদা/৫৮

ঐগী লৈকাৰ কোয়গনবা/৫৯
 মিহনসে দং-দং চোংইহে/৬০
 ঐনা নঙবু নুংশিৰুৱে/৬১
 কৱিগী মঙলান্দা লাক্ৰুৱা/৬২
 চান্ধী হো ঐগী চান্ধী/৬৩
 ঐগী থম্মোয়দা লৈৱিবা/৬৪
 নঙগী নৱালসু নঙে/৬৫
 পম্বুংফম লৈত্র খোঙচংনি/৬৬
 অহানবা উনবা নুমিত্তা/৬৭
 হংজনিংবা ৱাহং হংহৌদা/৬৮
 অহল ওইশিল্লকপসে তল্লিদা/৬৯
 তাইয়োল্লৱল্লে তাইবংপান/৭০
 ইৱাল লীৱল্লে নঙনা/৭১
 লেঙশিনবিৰো সাই বাবা/৭২
 শল্লাংনা লুহ্লু ওইদুনা/৭৩
 কালগী মতমগী ইবেল্মা/৭৪
 খল্লু নখোয় মুন্না খল্লু/৭৫
 নুমিৎ খুদিং ৱাৱী শাননিংই/৭৬
 থুংনৌ হায়না তল্লমদ্রমাল্লে/৭৭
 নঙবু নুংশিৰুৱা ঐহাকসে/৭৮
 নঙনা ঐগী ইনাক্তা/৭৯
 থম্মোয় খঙদ্রদি নুংশি হায়কখিনু/৮০
 নোংমা নঙনা লাক্ৰুৱা অম্বুজো/৮১
 ঐ-নঙ শাটৈগে মাল্লৱমদুনা/৮২
 কায়নবদুনা নঙগী পম্বুংলা/৮৩
 নাংমতা খল্লুদে কায়নবা হায়বদো/৮৪
 কৱিগীনো নুংশিবা মাৰু উৱগা/৮৫
 অঙাওবীনি হায়গেৱা ঐবু নঙনা/৮৬
 কাউবা ওল্লোই ঐনা নঙবু/৮৭
 কিজৈ ঐদি কায়নবা/৮৮

নঙগা অরোইবা খেংনবা নুমিত্তুনি/৮৯
 তোয়ন-তোয়না লক্করকনু/৯০
 ইয়া হায়না কৌজগে/৯১
 পামজৈ ঐনা হিংজবা/৯২
 নঙনা গীরম্বা কায়না বাইহনা/৯৩
 বাহং হংবী নঙগী ঘীংয়েং/৯৪
 পোইনু থাসু লোইখরে/৯৫
 চীনবালসিনদি নুংশি হায়হৌদে/৯৬
 নুংশিবা হায়দুরা করিনো/৯৭
 নঙবু খঙনক্বা ঘীংকুপ্তগী/৯৮
 নুংশিবা নঙগী বাইহদুদা পঙথরে/৯৯
 ইথক হৌরে থম্মায় লাইয়ুমসে/১০০
 কুন্দো পরেং নীংখিবী/১০১
 কয়াম কুইনা ওইদুনা লৈখিনি/১০২
 কায়নবা নঙসে করিগী লৈরন্নি/১০৩
 নুংশিবা হায়বদো অসুম্বা বাবরা/১০৪
 চোংলে মিহ্ননসে কন্ন-কন্না/১০৫
 নঙোন্দা অয়েংপা ওইরবা/১০৬
 পাখঙ কুইনা ওইরকপসে/১০৭
 য়েলহৌঙৈদগী অমত্তা ওইনা/১০৮

খল্লুই নঙবু রাখলনা

খল্লুই নঙবু রাখলনা
অহানবা উরুবা মীৎকৃপ্তা
নুংশিবনা হাল্লুরে নহকপু
হৌফম শাৎফম খঙদ্রিঙৈদা ॥

পল অমনা খারল্লে
নঙগী ঐগী মরক্তা
পাঙ্কলসে থোকপা ওমদরে
নঙবু নুংশিরসু ঐহাক্কা
চৎনৰিগী পলনা রাখিবনা ॥

নীংওমদনা অসুম খাঙহৌরগে
নঙবু থম্মোয়নুংদা লাৎচদুনা
কাউরোকো নঙসু ঐহাকপু
হন্দকী মপোক অসিমগীদি
চাক্কা চাক্কা কায়নররসি ॥

তাং ১২/১/২০০৬

মাগী মীংচিগী মরোলদা

মাগী মীংচিগী মরোলদা
করিনো অমদি হায়হৌই
মাগী শাজং মতৌনা
নুংশি ইঞ্জিং পীহৌই ॥

মতম কয়া কুইরবনি
ঐনা মাবু খঞ্জরকপা
খঙলমাল্লে থম্মোয়গী পাউদম
নুংশিবী মাগী থম্মোয়নসু
নুংশি ইঞ্জিং উৎলক্লে ॥

খল্লুবদা ঐদি লৈতাদরে
রাখল অসে ইতাউ তাউরে
মাবু ঐগী ওইনিংলুবনা
হায়ফম তৌফম খঙদরে
থম্মোয়সে ঈথক হৌরক্লে ॥

তাং ১২/১/২০০৬

হো নুংশিবা নঙবু করিনো হায়ম্বুনে

হো নুংশিবা নঙবু করিনো হায়ম্বুনে
মাবু কুইরগা অসুম্ব নুংশিরকইবা
থাজবদি ঙমদে ঐগী পৃক্লিংসিনা
কয়াম শেংলমগবা নূপাগী থম্বোয়না ॥

নোংমতং উহৌদবদা খল্লি ঐনা
করম হায়না করিবু তৌরমগনি
লম্বানবী কনাগা মীৎয়েংনরমগদ্রা
চঙহঞ্জনিংদে অতোম্বা কনাগী রাখলদা
ঐতগীদা ওইজনিংই পাম্বুবা ম্বহাকসে ॥

থেংনবা খুদিংদা নুংশিবা মাবু
ফাদুনা থম্বিংই ঐগী ইনাক্তা
অদুবু মমাঙদদি পঙথরে রাখলসে
করম্বা মাগী নুংশি ময়ায়ননো
খঙদেনে মসিবু নুংশিরুবগী হৌনশারা ॥

তাং ১৩/১/২০০৬

করম লেনখি মতমদো নুংঙাইখিবরা

পাঃ করম লেনখি মতমদো নুংঙাইখিবরা
হায়রোনে তল্লোনে চান্নবী নঙবু
কুইরবা মতমদো করম্মা লেনবগে ॥

পীঃ নুংঙাইখি য়ান্না নুংঙাইখি ঐসে
ঝারিবা হায়ববু নঙবু উদবদুনি ॥

পাঃ ঝারনুনে হৌজিক্তি ঐহাক লাক্কেনে
মায়থোঙদো মোমোন মীনোক তল্লোনে
য়েংনিংলে মীৎসিনা নঙগী মীনোক্তো ॥

পীঃ পঙলবী মপোকসিবু কাইহৌরম্মগা নঙনা
ঝাইহে অমত্তা হায়রমদা চংখিবদি
করি পুকচেল কৌবগেনে চান্নবা ॥

পাঃ ঐসু নঙবু নুংশিদবদি নত্তে
অহিং কয়াসু রানা খাঙখিবনি
নঙগী ঝাঞ্চলদা পৃক্লিংসে লৈতাদা ॥

পীঃ ঐসু খাঙখি তুমদনা অহিং খুদিং
মীৎলুদা পিরাং ইহৌনদুনা
করম্মা নুমিত্তা নঙবু উজগনি হায়না ॥

পাঃ ঐঙোন্দসু ফাওরিবনি পৃম্মমত্তো চান্নবী
থম্মোয়নুংদদি হৌজিকসু ফোংঙমদা চাক্লিয়ে ॥

তাং১৩/১/২০০৬

করি মরী লৈনদুনা নঙনা

করি মরী লৈনদুনা নঙনা
হে ঐগী থম্মোয়গী মিহল
মাবু উরগা তপথদনা পাখতুনা
লৈতাদনা কমা চোংবদি করিগী ॥

লাল্লুবরা নঙবু মাগী মকাদা
মাগী থম্মোয়বু হুৰুবরা নঙনা
মীংয়েং কারল চল্লুবরা হায়মু
মাবু অতম্মনা উরগা চোংলিবা ॥

খঙলবরা নঙবু নুংশিবা হায়বদো
তপথথো ঙাইখোনে তহাখিনু নঙবু
অরা চৈথেং কায়না মৈশা
লৈরিবনি লম্বীদুদা কাউগনুকো নহাক্লা
ইঙথখো ফাথখো হে পৃক্লিং নঙসু ॥

তাং ১৩/১/২০০৬

কোলেজদা নুংশিনবা অমা থমজিল্লু

কোলেজদা নুংশিনবা অমা থমজিল্লু
কোলেজ তোয়না কানিংনবা
ক্লাসতা চাক্রবা অমা লৈহল্লু
ক্লাস য়ায়া যাওনিংনবা ॥

মাগী মীংয়েং তথকপিদা
ঙাওনি নঙগী থম্মোয়দো
মরোল কয়া লোল্লক্কনি
অর্থ য়ায়া লৈহনগনি
মীংচি পাউখোং চন্ননবা
কোলেজদো য়ায়া কানিংগনি ॥

মাবু উনিংবগী ব্রাখলদা
লৈতারোই নঙগী মীংয়েংদুসু
তূমিন-তূমিন হুবান্দুনা
মাগী শক্তমতা য়েংনিংগনি
অসুম তৌবা তারগদি
ক্লাসসু তোয়না যাওনিংলনি ॥

তাং ১৩/১/২০০৬

করিগী খায়রি মীওইবা নঙনা

করিগী খায়রি মীওইবা নঙনা
জাং কুচু খেন্নবা ধর্ম
ঈশ্বর মাди অমত্তনি হায়বসে
খঙদ্রবরা নঙগী থস্মায় অদুনা ॥

মসজিদা শোল্লি, অলাহ্ অকবর
গির্জাদা খৃষ্টানশিংনা, প্রভু যিশু কৌনরি
মৈতৈশিংসু খুরুম্নে লাইফম কয়াদা
শিদবা মপু থৌজানবিয়ু হায়না
হিন্দুশিংসু মন্দিরদা শ্রীকৃষ্ণবু খুরুম্নজৈ
মাগী মাগী নীংজবদা থাজজবনি ॥

ঈগী মচুনা শাক্কানি পৃথ্বমক
হায়গনু নচীন্না মান্দে হায়না
কদায়দা খেন্নরিবা কদায়দা মান্দ্রিবা
খৃৎসু অনী পাল্লি মাত্নৈ
খোঙসু অনী পাল্লি মাত্নৈ
(অদুনা) ঐথোয়সে কাঙলুপি মীওইবগী ॥

তাং ১৪/১/২০০৬

শাউনখিবা নোংমতসু লৈখিদে মাগা

শাউনখিবা নোংমতসু লৈখিদে মাগা
ইরাল শীনখিবসু থোকখিদি অমুক্তা
উনবা খুদিংসু হরাওনা উনখি
অদুবু হন্দকসে মওং অমদি তৌই॥

কুইরে মপাউ তাখিদবা মাগী
হংলুবদসু পাউখুমদো চিংনবা ফাওরে
করিনো অমদি ইতৌদা তৌই
মতৌদা মমাংঙৈগা ইমান মান্নদে॥

হৈনদবা মতৌ খুম্লিংদবা পাউখুম
তোয়না উরক্লে মাগী শাজৎতা
করম্বা পেন্দবা লৈদুনা ইফমদা
অসুম্বা উংলিবা মতৌদা ইমাঙদা॥

তাং ১৪/১/২০০৬

মমায় শোনবা নূপাসে

মমায় শোনবা নূপাসে
মনুংদা মরৌ লৈবনি
তুমিন লৈগনবা মানবসে
মোমা শেংগাউ লাকপনি ॥

মুমা খল্লু ইতাখোয়
পুন্সি খোঙলোয় মহাকপু
শাউদবা মানবা পাখঙসিসু
শাউরদি নাতৈ চারোইকো
পৈশা পায়বা মানবসিসু
মনুংদা করি ওইরল্লি ॥

পঙথরু চান্নবী ইতা-ও
নুংশি মঙলান্দা তাউদুনা
নুংশি হেংক্কা হায়রুখিনু
পুন্সি খোঙলোয় শেন্দুদা
পরীক্ষা হান্না তৌহৌখো
শোয়রগা হনবা যাদবনি ॥

তাং ১৪/১/২০০৬

বাবাসু পৈশা থোক্তে

বাবাসু পৈশা থোক্তে
মামাসু থবক তৌদে
লুহোংদবদি যাদে ঐসে
লৈশাবীদি সুম ফাজিল্লকই॥

অউনপোত্তি কমদৌবা লুহোংবগী
কাংথোলবুদি মাম্মাদা হায়থুনি
তিঃ ভিঃ দুসু ইখুরানা পীজরনি
পোংলম মচা থরদুসু
ইমান্নবী মথোয়না পাংজরনি॥

মরুপ অমতং যাওরিবসিনা
ফ্রিজ অমতংদি হাপ্পিংই
হাপ্তাগী পৈশা হন্দুনা
লুহোংবগী মরুপ্তো যাওনিংইদা
অউনপোৎ লাঙবা ঙ্মনবা॥

তাং ১৪/১/২০০৬

করম্বা রাইহে শোয়খিদুনা

করম্বা রাইহে শোয়খিদুনা
নঙনা ঐবু শাউখিবা
পাউখুম অমদি পামই
কায়নদ্রিঙে নঙগা ঐগা ॥

লানখিদবরা খল্লি নফমদদি
নঙনদা লান্না খঞ্জবনি
ঐদি নঙবু কাউঙল্লোইনে
কায়নখিবা তারবসু পুন্নিদা ॥

ঐবু নঙনা নুংশিদ্দবসু
চমথোকুদুনা কায়নসি ইবান্নি
ময়েক শেংদনা কায়নখবদি
নীংঙমদনা লৈহৌরনি থম্মোয়সে ॥

তাং ৭/৪/২০০৬

চহী কুমজা য়ান্নক্রে চেঙলৌ শকউখিদবা

চহী কুমজা য়ান্নক্রে চেঙলৌ শকউখিদবা
পোকপিরম্বা পহৌগী নুংশিরবা শকফমদো
খোল্লেন মঙলান্দা উজবসে নঙনা
উখিদবা কুইরেদা তাইবং মালংপানসিদা ॥

ঈশ্বরমক্লি খন্দুনা লাংচারিনে ঙসিসু
তোল্লবা নচানা নুমিং খুদিংদা
থরায় যাওদ্রবা পহৌগী শক্তমসে
নচানা থবক চৎলমদাই খুদিংসু
মঙ্গল নিজাবি পীবিয় হায়দুনা ॥

লৈখিদবৈ কুমওন্দা লাকউকো পহৌঙ
তরা-মপেল লাঙলমগে লৈজদ্রবা নচানা
পৃক্লিং পেত্তা চারোলাউ তাইবং নশুমাঙসিদা
হায়রমগে লৈকায়গী নশুং-নমানবশিং
রারী-রাতাই নোক্লা শারখোলাউনে ॥

তাং ৮/৪/২০০৬

ফজৈদকো নঙসে শম্ভু মহাদেব

ফজৈদকো নঙসে শম্ভু মহাদেব
কোকথক্তা গঙ্গানা লৈতেংলে
লুনা পাঙবা মীংস্নানা
তাইবং পৃস্বা শুমহংলে॥

বিষ্ণুগী মূর্তিগী মশক ওইবা
মতম পৃস্বদা মনাইশিংবু থৌজানব!
কোকী লৈতেংবু থানা ওইরিবা
লৈগা মায়রবা থোৎলবা মীংফম্মা
ভক্তশিংবু নহাক্লা নুংশিনা য়েংবিরি
ফজৈদকো নঙসে ওহ্নোবুসু॥

শাগী মউন্না ফিজ়েং ওইবা
গুণ তরুকা লোয়নবা ইবুংঙো
য়েকুয়গী পাঙ্গল লৌথোকপা ওম্বা
মনাইশিংবু কনবিবা থৌজানবিবা নহাক্লি
জীব পৃস্ববু য়োকপী-থাকপিবা
মতম পৃম্মক্তা মাঙদবা ইবুংঙো॥

তাং ১০/৪/২০০৬

ঐগী থম্মোয় লৈকোলদা পোন্নস্বী

ঐগী থম্মোয় লৈকোলদা পোন্নস্বী
থম্মোয় হুবী লৈরাং অমা
কেনত্রে মদোম লৈখোজ্জগী
খঙহৌদ হৌরকপা নোংলৈ অমদা ॥

ঐগী থম্মোয় চীক্ল লৈকোলদা
হাইনা-হুয়া শান্নজরস্বা মানা
থম্মোয় থম্মোয়দা পাউখোং চন্নথিবা
নুংশি ইজ্জিং কয়া পীনথিবা
লোইনা ওয়া মাঙথরে ওসিদি ॥

মচোই-মচোই কেন্দুনা তারেদো
থম্মোয় অনীগী নুংশি মরীদো
নুংশিখিদিবদি নঙে অমনা অমবু
থম্মোয় মিহ্ন খঙনদবসু নংখিদি
তমথিবা নোংলৈ শহ্মদা লাপ্পথিবনি ॥

তাং ১২/৪/২০০৬

তখৎ-তখৎ চংলিদিবু কদাইদনো

তখৎ-তখৎ চংলিদিবু কদাইদনো

তঙাও-তঙাও লৈজরস্বা ঐবু

তথক-তথক মীংয়েংদুনা কাইহৌবিবিরেনে

কোয়তান-কোয়তান তামদুনা ইন্ননিংইদা ॥

মোন্না-মোন্না নতুং ইল্লক্কেনে

তচোপ-তচোপ চৈবিরক্কনু ঐবু

হাথু-হাথু শাউবিথিনু নঙনা

তপ্পা-তপ্পা রারীসে তাথোনে ॥

চম্মা-চম্মা অসুম খঙনসিকো

নুংশি-নুংশি তৌবিয়ু ঐবু

থন্মোয়-থন্মোয় মরী থম্মসি

তহা-তহা চংথিনু থাদোজুনা ॥

তাং ১৪/৪/২০০৬

নঙনা ইহ্নোকপিরন্নবা ঐসে

নঙনা ইহ্নোকপিরন্নবা ঐসে
লেলহৌরসনু পুন্নি চুন্নসে
কায়না মৈশা খাঙদুনা থম্মোয়নুংদা
মীংলু পিরাং কংদবা মথৈ ॥

শঙ্কস্বা রাশক থঙশিন্নদা
অকাউবগী লৈরোল চনশ্রবদা
করন্না অমুক নীংশিহল্লুনি
তুমদবা মীবু হৌদোকুখিদরা ॥

খঙই নহাক্কী অপান্নদো
মতিক চাদে থল্লিবদো
নঙদি রাইফকোন্দা হৌরকপনিনা
ঐবু কাউরগে খনবা ওইরিনি ॥

তাং ১৪/৪/২০০৬

থাদোক্কা হো থাদোক্কা

থাদোক্কা হো থাদোক্কা

নিশা মাবু থাদোক্কা

করি কাল্লনি নিশানা

হকচাং মাঙবা নন্তনা

লন তিংবা নন্তনা ॥

করিনো লেন্নিবা মদুনা

মীরক তিল্লে খল্লিদো

ইজ্জৎ মাঙবা নন্তনা

ফংলোই করিসু তোংজবা

নিশাগা মরুপ ওইরগা ॥

পোকঙমদা পোকপা মীওইপোক্কা

নিশাদা তাউদুনা লৈরনু

তাঙলবা মতমসে খঙহৌরোই

অহল মতম ওইখিনি

পুন্নি শিন্হা পাঙহৌরোই ॥

তাং ১৫/৪/২০০৬

কেত্রেদা, ফজত্রেদকো ওহোক্রসু

পাঃ কেত্রেদা, ফজত্রেদকো ওহোক্রসু

অসুম্মা নঙনা সুম ফজরকপসে

থস্মোয়সে মিহ্নন কৈনোমা তৌই॥

দীঃ করিগী মিহ্নন কৈনোমা তৌরিবা

রাখল ফবা ইবুংঙো

রাখল খনবা হৈত্রেদা

ফজবসে নঙগীদমক নঙরনে॥

পাঃ মতম্মা মতম ফঙবনে

মীনাগা রাখল ঙাওনবনে

করিবু থোক্কা পাখংলি

ঐগীতা ওইনিংই নহাকসে॥

দীঃ করিবু তৌনি হায়বগে

লেপতৌবা ঐনা লেপ্লবদা

করিগী অদুক রাবিবা

নূপা থোক্তবা মাল্লিকো॥

পাঃ যুমদা লৈরে লৈঙমদে

নঙবু উরে খোয়রাংই

ফজবা নতৌ উবসে

পৃক্লিং ইরাঙ লাঙতক্লে॥

দীঃ তপথখোনে পাম্মুবা মিপাইচাউবাও

ঐসে নঙগীনি নঙতগীনি

তহা তহাখিনু খম্বলচাউখিনু। তাং ২০/৪/২০০৬

লাক্কে লাক্কে ইঙা-ইঙেন থাসে

লাক্কে লাক্কে ইঙা-ইঙেন থাসে
হৌনদুনা মচীন-মনাওনা
পুরুক্কে কুমগী নোংজুসু
খুদোল ওইনা মালেমদা ॥

শিদয়াই হিংনয়াইগী নোংহৌনি
চুরো কন্না চুরো
হাঙল লৌবুক লমহাংসে
নঙগী নোংলিক ইরীকশিংনা
অমৃত য়েনবগুম য়েল্লরো ॥

পাৎকী থরো থম্বালসু
লৈকা ফন্না শাংলনি
ইঙেন কাংবু নংলনি
ইমায় চোন্না চেলহল্লো
ইচেল লেপ্পুরবা তুরেলশিং ॥

তাং ১২/৫/২০০৬

ইঙা থানা চৎস্ত্রগা

ইঙা থানা চৎস্ত্রগা
লাক্কে ইঙেন কৌবিসে
থস্মাল লৈনম পুরদুনা
হরাও মোমোনগা লোয়ননা ॥

পাংতা হৌবী থরো থস্মাল
লৈকা ফল্লা শাংলক্কে
নুংশি খুদোল ওইনলৈসে
নিঙোল নাপ্পদা ঙাল্লনি
ইঙেন থানা লাকপসিদা ॥

রাংলবা নোংদোল অতিয়াদা
মায়কৈ খঙদনা পাইরবা
লৈচিল মাগী মতৌগুম
নিঙোল পুংকুংসু লৈতাররৌই
নুংশিবা মাৰু উনিংবনা ॥

তাং ১২/৫/২০০৬

ইঙেন থাগী লৈচিলগুম

ইঙেন থাগী লৈচিলগুম
শক্কোন য়াঙ্গী ওইরল্লে
থাজরুবা মাগী পুকচেলদো
অপাইবা লৈচিল ওইরল্লে ॥

হাঙলবা থম্মোয় লকাদা
খীল্লনি খল্লুবা ইরীজো
অপাইবা লৈচিলগী মতোগুম
চুরমদা হনখরে মহাজো ।

মৈরী চুরল্লে থম্মোয়দা
খাম্বা যাদ চাক্কু
নিংথমগী উনলেন গুইদুনা
লেলেহৌবা তারেদো পুন্সিসে ॥

তাং১৬/৫/২০০৬

পাম্মু মপাউ ঙাইবদা

পাম্মু মপাউ ঙাইবদা
থম্মোয় অসে লাঙতরুরে
নুংশি মাবু উনিংবনা
রাখল অসে লৈতাদরে ॥

নুংশি ঙ্গেখৌ লাংলক্রে
ঐগী থম্মোয় লমহেনবীসে
ফাজিন পুনশিন ঙমদরে
অহিং নুংখিল অনীদা
পাম্মুবা মাগী রাখলদা ॥

মাগী রাঙাঙ খোইথুম্বা
মাগী মীংয়েং নুংশিবা
তানিংলে উনিংলে ঐহাকসে
অঙাওবীগা পানখক ওইরেনে
নুংশিবা মাগী রাখলদা ॥

তাং ১৬/৫/২০০৬

লৈতাহনদ্রে থম্মোয় ঐগী

লৈতাহনদ্রে থম্মোয় ঐগী
থরো থম্মাল উক্কবদা
অদুঙৈ রাশক্কুখিবা রাহৈশিংদো
নীংশিংলক্কে নৌহৌনা থম্মোয়দা ॥

রাশক্কুখি মাগা ঐগা
অদুঙৈ ইঙেনগী পানখংলকপদা
ইমায় চোল্লবা পাংয়াগী
থরো থম্মালনা লৈতেংলবা
নীংথিরবা মফম অমদা
নুংশি রায়থুংনসি হায়নখিবদো ॥

ঙাইরকপনি ঐনা নুমিভুদবু
শাংলবা মতম কয়াসে
তৃম্বা মচেৎ, চাবা খঙদ
হায়নখিবা মতমদো যৌরক্কেনে
নাঙ্গসিদা চীরোল তৌররেনে
থরো থম্মাল লৈরাংশিংসিনা ॥

তাং ১৬/৫/২০০৬

করিগীনো থাজও নঙনা

করিগীনো থাজও নঙনা
লৈচিলগী মরুমদা লোংলিবা
নোংইন চেঙ্কা কাউথোকুবরা
তাইবং কনাদা ব্রারৌরবরা?

নঙালদা শাংচবী থাবলৈ
নঙতবু ঙাইবদা চোকথরে
লাইজ থকী থারিকথাসু
খোইরাঙলে নঙবু ঙাইবদা
থোক্কো নঙবু থাজও ॥

নোংইন চেঙ্কাসে কঙাওনরনি
শাবী-শানৌসু খোইরাঙলনি
নঙনা অসুম্মা লৈশ্রবদি
তাইবং পৃম্বসে লাঙতরুরনি
নীংথিরবী থাজও লোংলনুনে ॥

তাং ২১/৫/২০১৬

লাক্কো ইতা থাজও

লাক্কো ইতা থাজও
নঙবু ঙাইহাক্তা ফল্লখোলাউ
নচা মোরান্দি পোৰিগে
পোৰী শনয়সু নস্বীগে
ৱারী শীংবুল লীনখিসি ॥

লৈতে ঐগীদি কনাসু
নহক নত্তনা তাইবংদা
অৱাবা ৱারীসে তাবিনবা
থস্মোয় মশকসে খঙবিনবা ॥

কায়রবা থস্মোয় পাউদমসে
তল্লগে ঙসিদি নফমদা
লীথোকপিণু নঙনসু কনাদা
নদোমতা থস্মোয়দুদা থস্বিয়ুকো ॥

তাং ২১/৫/১০০৬

তাঙলবা মণিগুম ঙাংলম্বা

তাঙলবা মণিগুম ঙাংলম্বা
মণিপুর ইমাগী মপারী
কোলোই মিংলেদি 'হে ইরাবত'
পোক্লেখো অমুক নরমদমসিদা ॥

হৌম্বা কুমজা কয়াসে
নঙতবু শোম্বরি মীয়াম্বা
মৈরা পরেং চুখৎতুনা
নঙবু হল্লকপা ঙাইরিনে
মীংলুদা ইরা ইহৌননা ॥

হাঙলবা লৌবুক্কা কৌরিযে
নঙগী মায়কৈ য়েংলদুনা
লৌমীশিংসু নঙবু ঙাইরিযে
থাঙ্গোল ময়া থাংলদুনা
খুলং ঈশৈ শক্লেবদো ॥

তাং ২৯/৮/২০০৬

কায়নশ্রবিদো নোংমা থেংনথি

কায়নশ্রবিদো নোংমা থেংনথি
কন্না চুবা নোংজু অমদা
থূপমিন্নথি নুমিত্তো ইবান্নি
তান্নবা চীংয়াগী খাংপোকশঙদা ॥

মরোল থোক্ত্রবা মীংস্নানা
মাবু হুরান্না য়েংলুবদি
মানসু ঐবু লোন্না য়েংলস্মী
মাগী ঐগী মীংয়েংনা
নোংথাং চাম্মদগীসু হেনথি ॥

থস্মায়দ্য ফাওনথি চৈনাশিং
ফোঙদোক্কদা ফুমদুনা লৈখিবদো
অদুঙৈ নক্করিরিঙৈ মতমদুগী
মরাল ইরাল শীনখিবগী
নীংশিংদুনা থস্মায় অনীনা ॥

তাং ১২/২/২০০৭

থন্মোয়দা রাহংসে লৈহৌরে

থন্মোয়দা রাহংসে লৈহৌরে
নঙগা ঐগা লাপ্তবদা
মতিক চাদ্রবা ঐহাকসে
পিরাংগা মরুপ ওইহৌরে ॥

খলুহৌদনা নঙবু নুংশিরুবা
ইদোম মৈচাক ফংহৌরে
থাজরুবা নঙগী থন্মোয়দো
রাহংগী হৌরকফম ওইহৌরে ॥

পুল্লি খোঙলোইনি খন্দুনা
নঙবু ঐনা লাংচকবা
নুংশি চৈনা খাঙহৌরে
কায়না মৈশা ফংহৌরে ॥

তাং ২২/২/২০০৭

নহাকী করন্বা মীৎয়েংনো

নহাকী করন্বা মীৎয়েংনো
পাখঙ থম্মোয় হুরিবা
মীৎয়েংদো রাহং যাওরিনে
থম্মোয়বু ইরাং হৌহনবা
পাখঙ থম্মোয় ঙাওহনবা ॥

রাশী লৈবী শুমহৎপী
মায়া পুরিবি নহাকসে
করিগী অদুক ফজরিবা
করন্বা কনাগী মমোম্মো
লমদম কৈদবু শাৎপনো ॥

পামজৈনে ঐনা নহাকপু
খোয়দাজৈ নঙগী শক্তম্মু
খঙনিংই নঙগী কোলোইদো
লেঙদনা থম্মোয়দা থমজগে
তাকপিয়ু অমুক্তা মিংলেন্দো ॥

তাং ২২/২/২০০৭

ফজরবা চীল্লবা চীংয়াসে

ফজরবা চীল্লবা চীংয়াসে
য়েংবদা পূক্রিংসে শুমহৎলি
চিংশিল্লে থম্মোয়াসে লমদমসিনা
চৎখিনু হায়দুনা মফমসিদগী ॥

ঐগী পূক্রিংসে নুংওল্লে
চেচ্কাগী শৈশক তারুবদা
চীংনুংগী লাইজ ইরাওখোন্না
হেমদুম ফজরবা হাপ্পেনে
উপাল রাপালনা হরাওজরি
লিরি হুম্বা মালংদা ॥

মেঙলবা কোরৌ মঙালনা
উনালক্তা কেকু লোৎলিনে
তাম্মা শন্দোকথ্রিবা লৌবুজ্জা
খুঞ্জাশিংগী খুলং ঈশৈ
লমদম কৈদবু লৈগদগে
মফমসিদগী হেনববু ॥

তাং ৩/৫/২০১৭

পোখাফম খঙদরে নঙগী রাখলদা

পোখাফম খঙদরে নঙগী রাখলদা
কাউবা ওমদনা অহিং নুংখিলসু
তাউহল্লে নঙগী নুংশিবগী ইপাডুদা
লমলানবী নঙবু উরু মীৎকুপ্তৈ ॥

ইঙলবা মালংনা তল্লিয়ে নপাউ
লৈরাংগী লৈকাদসু নঙগী শক্তুল্লি
পাৎকী থরো থম্বালবু উরগা
নুংশি ইনোৎ হাপ্পেনে থম্বোয়দা
মোমোন নোকপী মায়থোঙবু নীংশিংদুনা ॥

লাইরেন্সীরা নঙসে মায়াগী শক্লোল্লা
থম্বোয়না হংলিনে নঙসে কনানো
চল্লম্বা পাউথোং মীৎয়েংগী মরোলদো
খঙগে হায়না হোৎনরুবা ঐসে
হেন্না হেন্নদুম অরাবা ওইরেনে ॥

তাং ৩/৫/২০০৭

লৈতাফম খঙদ্রবা ঐগী রাখলসে

লৈতাফম খঙদ্রবা ঐগী রাখলসে
শুশ্বিরোনে নঙগী নুংশিগী রাইহেনা
ফাজিনবিয়ু ঐগী ঙাওরবা ইতৌসে
মপাল নাইদ্রবা নঙগী নুংশিগী লীপুনা ॥

মীংয়েংগী অর্থ চাম্মা চাম্মনা
হুখরে ঐগী থম্মোয়সে নঙনা
য়েকখরে শক্তমদো থম্মোয়গী লাইয়ুমদা
কাউবা লৈতনা মুৎপা নাইদনা ॥

নুংশিবা হায়গেকো চান্নবা কৌগেকো
হিংলিবা মপোকসে নঙগী ওইজগে
ফোঙদোক্তা থল্লিবা থম্মোয়গী য়ারাসে
খঙবিয়ুনে নঙনা থম্মোয় পাল্লবদি ॥

তাং ৪/৫/২০০৭

ঐগীনি খন্না থমজরস্বী

ঐগীনি খন্না থমজরস্বী
থরায় ওইরস্বী মহাক্তো
লন্মানবা কাদা লৈখুবসু
নুংশিবদি থস্মোয়দা লৈহৌরনি ॥

মসিরনে নুংশিবা হায়বদো
লায়না হেক্তা কাউঙমদে
নুংশি ময়াইসে কনত্রেদা
থস্মোয় শেংনা নুংশিরুবসে ॥

কাউরগে খল্লুবা মীংকুপ্তা
হেল্লদুম ময়েক লারক্লে
হৌখুবা রারী কয়াদো
থস্মোয়দা নৌহৌনা নীংশিংহল্লে ॥

চাং ৪/৫/২০০৭

রাখিদবদি নন্তে এসে

রাখিদবদি নন্তে এসে
নঙগা কায়নখিবা মীৎকুপুদা
পুল্লমজ্ঞা লোৎশিনখি মায়থোঙনদি
মীনোক মৈশা কিজবনা ॥

ইচেল অমগী তোববার্ন অনীগুম
উনা উনা তাম্মখি
নঙগা ঐগা মপোকসিগী
নুংশি ইচেলগী রাংমদা ॥

লোন্তোজ্জুবা ঐগী থম্মোয়সিদি
কনা খঙহন্দা কপচখি
লেপ্পা লৈতনা নহাকীদমক
চৈনা কয়া খাঙলদুনা ॥

৩২ ৪/৫/২০০৭

ঙাওরে ঐসে ঙাওরেনে

ঙাওরে ঐসে ঙাওরেনে
মাগী নুংশি নিশানা
মমলসু তিংদনা থক্কুরে
নুংশিবা হুনি কাউদুনা ॥

লাপথোকে কাউথোকে ওমদরে
মাবু ঐগী থম্মোয়না
রাখলসে চুখরে মঙোন্দা
য়েজুনা থমখরে শক্তমসে
থম্মোয়গী থপ্পবা কাচিন্দা ॥

মাবু উদ্রবা মীংকুপ্তনা
হেল্লদুম ঙাওরেনে রাখলসে
নিশা মখল খুদিংদগী
নুংশিবৈ নিশানা মহেল্লে
নুংশি নিশাসে ঙাওইকো ॥

তাং ৪/৫/২০০৭

হে ইমা লক্ষ্মী ইমাও

হে ইমা লক্ষ্মী ইমাও
লেঙশিনবিরো নীংথিরবা ফম্বালথকসিদা
কৎচরিনে নফমদা মৈরা থাউমৈ
লৌবিয়ুনে লৎনদ খুফমজরি নখুয়াদা ॥

লৈজদে ঐগী কৎনবা করিসু
মীৎলু পিরাং নত্তনা নফমদা
লৎনবা তৌবিনু তোল্পবীবু নঙনা
পেনবিয়ু চানবিয়ু পীনহৈবী ইমাও
ওম জয় লক্ষ্মী ইমাও ॥

হায়নৈদো নঙদি লনগী মবেশ্মনি
মীয়ান্না লাৎনরি ঘুমথোঙ খুদিংদা
লৈবিয়ু নঙনসু ননাইগী শঙ্গায়দা
পীবিয়ু যাইফবা, নুংঙাই-মরাংকায়বা
ওম জয় লক্ষ্মী ইমাও ॥

তাং ১৪/৪/২০০৮

সনা ফুদোংবা মচুনা

সনা ফুদোংবা মচুনা
পুক্ৰিং হুনা ফজবা
কোলোই মিংদি সনামহি
লাইনিংথৌ ইবুংঙো অথোইবা
চঙজরি ননাইনা নফমদা ॥

থরায় পানববু শেন্সীঙম্বা
অদুঙৈ তাইবং শেল্লকপদা
মালেম থুংনা কোয়থিবা
নতিক নগুণ চাউবনি
থাবা লোইরোইদো তাইবংনা ॥

মপোক-মপোক খুদিংদা
ননাইগী ননাই ওইহনবিয়ু
লাল্লবদা ওইপিয়ু, য়োল্লবদা কনবিয়ু
য়েখায়-থিনগায় লৈহনবিনু
চঙজরি নখোঙ খুয়াদা ॥

তাং ১৫/৪/২০০৮

শজিবু চৈরাউবা নুমিৎসিদা

শজিবু চৈরাউবা নুমিৎসিদা
অনৌবা চহীনা লাকপসিদা
তমজরি নফমদা অথেনপোৎ
লৎনদনা লৌবিয়ু লাইনিংথৌ ॥

কৎচরিবা পোৎলমসিনা পেনবিয়ুনে
লৈজদে ননাইগী অহেনবা করিসু
লৈরাং লৈশকসু খঙজদে
খোয়খা-লিনখা থাবিনু
অরান-অহুই ঙাকপিয়ু ॥

পীনবিয়ু চহীসে চাওখৎপা য়াইফবা
নুংঙাইনা পাঞ্জগে কুবিয়ুনে নহাক্সা
অরাং-অপা লৈহনবিনু
য়েক্সা-তিংখং লৈহনবিনু
তিনমু-লাইমুদগী কনবিয়ু ॥

তাং ১৭/৫/২০০৮

লেঙলক্লেনে মইগী লাইরেন্সীসে

লেঙলক্লেনে মইগী লাইরেন্সীসে
ফাইরেনগী মঙানি পানবসিদা
মচা মনাইবু নুংশিবিদুনা
লাইগী লমদমদগী কুল্লক্লে
মইগী লৌশিং পীবিবা ॥

লেংলো লৈবাং-লৈখল শুনা
হুঁসি ইমাগী ঙকশমদা
খঙদবা কয়াসু তমহৌসি
নিহৌসি লৌশিংসু মফমদৈ
তাঙনা লাকপা তাঙাসিদা
মথোঙ থম্বালদা চঙজদুনা ॥

মীথোই-মীহেন ওইননবা
অঙাং মতম ওইরিঙৈ
শেংদোক্লে পৃক্লিং হকচাংদো
নিহৌরসি ইমাগী মফমদৈ
নঙগী লৌশিংগী মঙালদো
পুল্লিগী মৈরা ওইননবা ॥

তাং ১৬/৪/২০০৮

শাৎলবরনে কুশুম্ভৈ নঙবু

শাৎলবরনে কুশুম্ভৈ নঙবু
নতারোই কোস্মীরেগা লোয়ননা
শারবা নুংশাবু মাইয়োক্কা
শজিবু থানা লাকপসিদা ॥

শাৎপরা নঙনা কনাগীদমক
অনৌবা চহীনা লাকপসিদা
কনাগী থস্মোয়বু ঙাওহনগেরা
কায়না ইপাক্তা লংথগেরা
হয়ম্বুনে লৈরাং নপাউদো ॥

থনম্বু নপাউ নুংঙাইবা
লাক্লিবা কুমজা অসিদা
পুখো নঙনা চংখিবদা
রাববা মালেমগী মপাউসে
লীকুচো নঙনা লাইরৈবাক্তা ॥

তাং ২২/৪/২০০৮

কোম্বীরে কুশুল্লৈ শাংলেনে

কোম্বীরে কুশুল্লৈ শাংলেনে
পুরুল্লৈ মপাউ অনৌবা চহীগী
শারবা নুংশা মায়োরুদুনা
শজিবু চৈরাউবা নংননবা ॥

হৈনৌ মপালগী মরজা
উনারজা উচেকশিংনা তোংদুনা
হরাও-মীনোক তশ্মিন্না
বসন্তে ঈশৈ শরুল্লৈ ॥

অঙাং-অহল, শাবী-শানৌ
খায়দে বসন্ত মঙোল্লদি
হরাও-মীনোক তমহল্লি
ঋতু পৃথ্বীগী অথোইবনি ॥

তাং ২১/৪/২০০৮

হংলরোই রাহং কয়্যাসে

হংলরোই রাহং কয়্যাসে
লাল্লা লৌশ্রবী নঙোন্দা
থম্মোয়দা অসুম লৈরসনু
পুংক্লিংগী পেন্দ্রবা রাহংসে॥

নুংঙাইনা লৈয়ুকো নহাতি
লল্লানবা কাদা ওইনদুনা
নীংশিংলনু এবু অমুক হল্লা
কাউরগে নঙবুসু মপোকসিগী॥

চল্লম্বা মীংয়েংগী পাউখোংদো
কাউবা তল্লগে ওসিদি
মতিক চাদ্রবা পুলিসিনা
কনাদসু মরাল শীররোই॥

তাং ২৩/৪/২০০৮

উনদ্রে হায়দুনা কায়নরে হায়গেরা

উনদ্রে হায়দুনা কায়নরে হায়গেরা
লাপ্পরে হায়দুনা নুংশিনদ্রে হায়সিরা
লাৎচরি নঙবুদি থম্মোয়দা ঐনা
নুংশিগী অহানবা শৈহৌনি হায়দুনা ॥

নঙ-ঐগী হৌথ্ববা থৌদোকশিংদো
নীংশিংহল্লি তত্তনা রাখলসিদা
অহিং কয়াসু তুমদনা মঙলান্দা
নঙতগী রাখলদা চৈনা খাঙজখি ॥

মোমোন্তা নোকপী মায়থোঙগা লোয়ননা
তারখো বারী ইনাক্তা ফমদুনা
লীরগে গুসিদি অথাকপা লৈতনা
বারবা থম্মোয়গী পাউদম কয়াসে ॥

তাং ২৩/৪/২০০৮

থস্মোয় পান্দে হায়বিনু

থস্মোয় পান্দে হায়বিনু
নুংশি খঙদে শোনবিনু
মীংচি তেনবু কাপ্লিদো
থস্মোয় পীবা ওমখিরোই॥

পস্কেগী বারক মখাদা
লেঞ্জরিবী নুজা ওইবীনি
লৈরাং লৈকা শুদ্রিবী
লৈনম লৈহিসু চেন্দ্রিবী
পোমজরিবী লৈরাংনি ঐদি।

অতৈ কনাগুস্বী
শাংলিবনি লৈকোল কয়াদা
লৈহি চেন্নবা লৈরাং কয়া
ওমখিরোই ঐবুদি হৌবিনু
মালং শহ্মদো কিজেনে॥

তাং ২৩/৪/২০০৮

ব্রাহ্ম কয়া হংলিবা করিগী

ব্রাহ্ম কয়া হংলিবা করিগী
নোকফেৎ তৌরকপা মায়থোঙদুনা
করিগী লোন্না য়েংলকপনো
মরোল লোনবা মীংম্নাদুসু ॥

থাজ মানবী নঙগী মঙলান্দা
কাউরুরে ঐদি ইশানা ইশাবু
লোন্না য়েংলকপা মীংয়েংদুগী
অর্থ করিনো খঙনবা থিরুরে ॥

নহাকসু অসুম তৌবরনে
ঐঙোন্দা ফাওরিবা অসিগুম্না
পৃক্লিং রাখলসে লৈতাদবা
হায়বদুরা মসিবু নুংশিবা হৌরকপা ॥

তাং ২৮/৪/২০০৮

করম্বা নঙগী তমথিবা রাখলনা

করম্বা নঙগী তমথিবা রাখলনা
করিগী অদুক মীরায়বিরকপা ঐবু
করম্বা ইরাল শীরমদুনা মপোকসিদা
নুংশিবৈ লীপুলসে থদৎলগে খল্লিবা ॥

পুল্লিদা অমুক্তসু থেংনখিদ্দি চৈনাসে
ঙসি নঙনা পীরম্বা মৈচাকসে
তল্লম্বনি খল্লগে নোংদম্বগী নোংদমখোল
খুদোলনি খল্লগে নঙবু নুংশিরুবগী ॥

খঙহৌদা ছম্বকপা নোংলৈ অমনা
ছমদুনা পুথুবদা শাগৎথিবা আশাশিং
কনাদা অমুক তইনরুনি ঐনা
লৈহৌরগে ঐদি কায়না হিদিনসিদা ॥

তাং ২৯/৪/২০০৮

হুখরে ঐগী থস্মায়সে

- পাঃ হুখরে ঐগী থস্মায়সে
নুংশিবী নঙং নতৌদা
নুংশিবসে অসুম তৌবরা
হো চান্নবী নঙবু হায়ম্মুনে ॥
- পীঃ নুংশিবা নঙনা ব্রাহ্মি
অহিং নুংশিল অনীদা
হংজৈ ইদোম ইথন্তা
নঙসে ঐগী কন্নানো
চংলে চংনা, চারে মীত্তা উই
নঙতবু খল্লে ঐনসু ॥
- পাঃ শুমহংসী নঙগী মায়থোঙদো
করিগী ইকায়রি ঐঙোন্দা
চোইর শান্নাং হাইগংলো
য়েংজগে পেন্ন ইমীৎসে
লাউনে ইনাক্তা, চীক্সা ফমদুনা
নুংশি বারী শাখিসি ॥
- পীঃ নুজা ওইবী মপোক্রি
ফোঙদোকপা ওমদে ইচীলনা
থস্মায়দা লৈরিবা নুংশিবা
চান্নবা নঙগী নফমদা ॥
- পাঃ চিংনদা তল্লোনে নপাউদো
লেপ্পবনি ঐদি নহাক্কী
নুজা করি ব্রাবনো
তানিংলে নুংশিবী য়ারাদো ॥
- পূন্নাঃ পুন্নিনা লৈরিট্টৈ নঙগা ঐগা
চংমিন্সি হরাও য়াকা তম
পুন্নি থোঙলোয় ওইদুনা ॥

তাং ২৯/৪/২০০৮

থম্মোয় শুমখিবা নহাক্লি

থম্মোয় শুমখিবা নহাক্লি
ঐবু ঙাওহনবসু নহাক্লি
নুমিং খুদিং ইমাঙদা
নহাক্লা তোয়না লাক্কুনা ॥

আশা উদ্রবা পুন্সিদা
নঙনা মীংকপ থোকহ্নখি
তাউরুই নুংশি মঙলান্দা
ঐগীনি হায়না খন্দুনা ॥

চংখিনু নঙনা থাদোক্কুনা
ইদোম লৈহৌবা ঙমজরৌই
নুংশি পস্তুং যৌদ্রিফাও
নঙনা ঐবু পুবিয়ু ॥

তাং ৩০/৪/২০০৮

তিংখং করস্বা তিংখং

তিংখং করস্বা তিংখং
চৈনা করস্বা চৈনা
পীগে হায়না খনবরা?
হৈনিংদা নতৌ উৎপদি ॥

শেংলমখো য়াৱা চংখিনু
ঐহাক্লা করি লানখিবা
মদুরা নহাকী নুংশিবা
মদুরা নহাকী অপাস্বা
থস্মোয়দা চৈনা পীরস্বদো ॥

কাউথোকপা তস্বিখো ঐবু
নঙগী কল্লবা ব্রাহৈশিংনা
ইৱাল কয়াসু শীবিখো
লায়না কাউবা ঙ্মনবা
নুংশি খঙদবীনি পাউথোক্লমখো ॥

তাং ৩০/৪/২০০৮

অহানবা উনবদা নঙনা ঐঙোন্দা

অহানবা উনবদা নঙনা ঐঙোন্দা
নোকফেৎ-নোকফেৎ তৌরকপদো
নুংশিরিবোই নীংলুরে ঐদি
অদুগা নঙদি তৌশিন্নবা ওইরম্লে ॥

মতম খরদি ঐসু ঙাওখি
নঙগী রাখলদা, নঙগী মীনোক্তুদা
অহিং নুংখিলকসে, পৃমঙাও ঙাওরুরে
লৌনম্মি খঙদা পঙথরুরে নতৌদা
ঐবু লরুবনি খঙদবা মৈথে ॥

নুংশি নতাং হৈদকো শকহেনবী
মাঙদা নুংশিবা শারম্মগা নঙনা
থম্মোয়দো নুংগুম কনবদি করিগী
করম্মা থম্মোয়নো মদুবু নুজাগী
নুংশিবা লাইমা খঙমন্দেকো নঙসে ॥

তাং ৩০/৪/২০০৮

কায়নবগী চৈনা মরকসিদা

কায়নবগী চৈনা মরকসিদা
মীংলু পিরাংগা লোয়ননা
ঙসি ঐনা লেল্লিবসে
নঙবু নুংশিকুবৈনি খল্লগে ॥

হৌপ্রবা বারীশিং ইবান্নিগী
চামথ্রসনু ঙসিদি পিরাংসিনা
নীংশিংবা থোক্তনবা মপোকসিগী
অকাউবৈ লৈরোন্মুংদা চনখিনবা ॥

লোহ্নোক্ত্র থাজসে উরুরগা
থোইনদুম মৈচাক হাপ্পেনে
খুমজিল্লো থাজসে লৈচিলও
পুখরো মীংয়েংগী রাংমদা ॥

তাং ৩০/৪/২০০৮

শিক্ষী ঐখোয়গী নুমিৎনি

শিক্ষী ঐখোয়গী নুমিৎনি
থাংদখো পোৎলুমদো অমুক্তা
কুমজাসিগী মনুংদা ওসিসে
তাঙনা ফংবা নুমিৎনি
মে.. দে, মে... দে... ॥

উৎলমসি মীওইপোক্তা ঐখোয়না
শূবা নোম্বগী অধিকার
কনানসু মীরায়বা যারোইনে
ঐখোয়গী শক্তম, ঐখোয়গী খৌনা ।

মতমসিগা চানবা খুৎশুমল
পীবিয়ু ঐখোয়দা মতিকচানা
তাথি তাওইনা তৌবিগনু
ঐখোয়সু মীওইবা মপোক্লি ॥

তাং ১/৫/২০০৮

লাক্কে লাক্কে মে দে

লাক্কে লাক্কে মে দে
শিনী ঐথোয়না ঙাইজরকপা
নুমিৎনি অমত্তা ঙায়রবা
মরুপি ঐথোয়গীদি মহাকসে ॥

লাক্কোনে ঐথোয় পুল্লসি
শাগৎসি পাক্কল থোঁনাদো
লাউরসি খোল্লাউ অমত্তা ওইনা
ঐথোয়সু হিংনিংই মীম্মনা
ঐথোয়গী চাকথুং পীবিয়ু ॥

শূজগে থবক পীবিয়ুনে
চোকথবা লৈতনা ঐথোয়না
খুৎশুমন হুমাংমলদি মৎপিগনু
হিংলিবনি ঐথোয়সু মীওইপোক্তা
খঙবিয়ু নথোয়না মসিমতংদি ॥

তাং ১/৫/২০০৮

লল্লানবী নঙবু উরুবা মীংকুপুগী

লল্লানবী নঙবু উরুবা মীংকুপুগী
ঐগী রাখল ঐগী পুক্রিং
মতম খুদিংদা ননাজ্ঞা লৈখরে
পুন্দুনতা অসুম হেন্দোকপা ওমদনা ॥

খঙলমদে পুঙ্গিদা নুংশিবা করিনো
ঙসিদি ফাওরক্লে নঙবু উরুবদৈ
করিনো মসিবু হায়ম্বুনে চান্নবী
অসুম তৌবরা নুংশিবা হায়বদো ॥

লম্ফাংননা চংলুরবা পুক্রিং রাখলসে
নঙনা ঐবু মীংকপ থোকহনবিরে
লাইরেহীরা নঙসে মায়া পুবিরা
নুংশিরুরে নঙবু পামজরুরে ঐনা ॥

তাং ১/৫/২০০৮

ইদোম লেনবা তল্লগে

ইদোম লেনবা তল্লগে
হৌস্ত বারীসু কাউরগে
মীমাল্লদ্রবী ঐগী পুল্লিনা
কনাদসু মরাল পীররোই ॥

নোংদম্বনা থীনা তমস্ত্রবা
নুংশি ময়োলসু কংস্ত্রবা
ব্রানা খাঙলিবী নুজানি
চৈনা কয়ানা থল্লবা ॥

নীংশিংলরোই অমুক হল্লা
চনস্ত্রসনু অকাউ পরৈনুংদা
হন্দক মপোক অসিমদি
ইদোম তরক লেনস্ত্রসনু ॥

তাং ১/৫/২০০৮

ইঙহল্লো ঐগী থম্মায়বু চান্নবী

ইঙহল্লো ঐগী থম্মায়বু চান্নবী
নুংশি চাংয়েং তৌরিবরা হৌজিকসু
ঐগী থম্মায়সে ইখৌ লাংলক্লে
নুংশি চাংয়েং তৌরনু কৈদৌবগে ॥

নঙবু নুংশিদ্রবা ঐগী থম্মায়না
ননাজ্ঞা তোয়না লাকখিদরা হায়মু
নুংশি মমল কাহন্দুনা লৈখিগেরা
কয়াম কুইনা ঙাইখিনি অরাবসে ॥

খনখরে নঙতবু ঐগী থম্মায়সিনা
লেপ্পগে হায়না নঙগীদমক পুন্সিসে
য়েংলরোই ইমীৎসে লম্মানবী কনাদসু
থম্মায়গী অপান্সসে খঙবিয়ু নঙনা ॥

তাং ২/৫/২০০৮

নঙগী নুংশিবগী মমি

নঙগী নুংশিবগী মমি
তাখরে ঐগী রাখলদা
চিংনা রাখল থাদোক্লে
নুংশি লৈপুল শেন্সিসি ॥

চন্সবী নুজাবু উরুবদা
রাখলসে পোথাফম খঙদরে
নুংশিবী নঙগী রাহৈদা
শুমখরে তুমদা মঙলান্দা ॥

মীশুম হৈবী মীংয়েংদুনি
থোইনা হেন্না রাহল্লিবা
পাখঙ ওইবা ঐহাকপু
তুম্বা চাবা কাউহল্লিবা ॥

তাং ২/৫/২০০৮

কালেন নুংশাগী মৈশাদা

কালেন নুংশাগী মৈশাদা
রানা খাঙলুবী মালেন্না
কুমগী নোংহৌ লাকপদা
হরাও মীনোক তম্বগুম
নুংশি মপাউ লাকপদা
থম্মোয় ঐগী নুংওল্লে ॥

অখাঙ কনবী লৈবাক্কৈনা
কুমগী নোংজু ঙাইবগুম
কনা খঙদা ঙাইরকপনি
নুংশি মাগী মপাউতবু
চহী কুমজা কয়াসে ॥

তারে মপাউ নুংশিবা
মতম কয়া ঙাইরকপা
কয়াদা কনথ্রবা মরীনো
মশক উদ্রে লৈঙমদে
মপাউ তারে খোয়রাংই ॥

তাং ২/৫/২০০৮

ঐগী লৈকায় কোয়গনবা

ঐগী লৈকায় কোয়গনবা
খৌরবা মীংচি অনীনা
চোইরা শল্লাংগী মরক্তা
নঙগী মায়থোঙদো উরুরে ॥

তঙাংলা চীনবাল, কোয়রাওনবী মীল্লাদো
উরুরে য়েংলুরে মীংসিনা
মীংফম হোংবা ওমদরে
করস্বা লাইনা শাবনো নঙসে
ঙাওরোইদবা কনা লৈবগে ॥

ঙাওরেনে ঐসে, নঙোন্দা ঙাওরে
খঙবিয়ু নঙগী থম্মোয়না
নঙগা ঐগা চান্সি
পুন্সি খোঙলোয় ওইমিল্লসি
য়াবিয়ু মসিমতং থম্মোয়দুনা ॥

তাং ৩/৫/২০০৮

মিছনসে দং-দং চোংইছে

মিছনসে দং-দং চোংইছে
নুংশিবা উননি খল্লুবদা
ফাথবা ওমদরে পুংসে
মাগা থেংননি খল্লুবদা ॥

করি রাহংনো হংগদবা
মাগা থেংনবা মতমদুদা
করম্বা পাউখুম্বো খুমগদবা
মানা হংলকপা রাহংদা
খল্লুবদা রাহে রাখলসে
থম্মোয় অসে লাঙতরুরে ॥

নোংমসু মানা লাক্সদো
রাহে অমত্তা হায়হৌদে
রাখলসে অমত্তা থোকখিদে
পঙথৈ মাগী মমাওদা
করিনো মসিবু হৌনবরা
মাসু অসুম তৌরমদরা ॥

তাং ৩/৫/২০০৮

ঐনা নঙবু নুশিরুরে

ঐনা নঙবু নুশিরুরে
নঙসু ঐবু নুশিরো
লৈতাদ্রবা রাখলসে ইঙহল্লো
নুংশি হায়বা রাহৈনা ॥

কল্লবা শাফুনি ইচেলসে
থিংবা ওল্লোই কনানা
ওইনা চাউবী নতৌনা
মৈচাক্তো অমুক হাপ্পনু ॥

ইকায়থিবী নহৌশা ওইবনা
নুংশি হায়বা ওমদ্রবরা
ঐসু খঙই নতৌদুদি
নুংশিদবদি নত্তে ঐহাকপু ॥

তাং ৪/৫/২০০৮

করিগী মঙলান্দা লাক্ষ্মা

করিগী মঙলান্দা লাক্ষ্মা
পেন্দবা নপাউ পুদুনা
অশেংবা য়ারাদো তানিংলে
ঙসি থাপ্পবা মীরমসিদা ॥

মোমোন্তা নোকপী মায়থোঙদো
উদবা কুইরেনে ঐহাক্সা
নীংশিংলক্সে নুংশি মায়থোঙদো
অদুঙে উথিবা শক্তমদো ॥

নোংমতং লাক্সুনা ননাক্তা
চেঙলৌ শক্তমদো য়েংনিংই
রাখলদা খনবদং মঙায়রে
ননাক্তা লাকপদি ওমদরে ॥

তাং ৪/৫/২০০৮

চাম্বী হো ঐগী চাম্বী

চাম্বী হো ঐগী চাম্বী
নঙগী রাখলদা ঙাওরেনে ঐদি
নুংশি ইযৌ লাংবসে কোকহল্লো
নুংশি ইরীক্কো থীকপিরোনে॥

নঙবু উরুবা মীৎকুপ্তা ঐসে
লৈতাফম খঙহনখিদে নঙগী শক্তল্লা
রানা খাঙখি অহিং নুংখিলদা
নঙতবু ঐগী ওইজনিংবগী রাখলদা॥

ইঙাও-ঙাওনা লৈজরম্বা ঐসে
নঙগী রাখলদা ঙাওরে ওসিদি
পুবিরে ঐবু নুংশিবগী ইপাকুদা
চোকথবা লৈতনা নঙগী রাখলদা॥

তাং ৫/৫/২০০৮

ঐগী থম্মোয়দা লৈরিবা

ঐগী থম্মোয়দা লৈরিবা
নঙবু নুংশিবগী ইহ্লসে
করম্মা নফমদা ফোঙলসিগে
কাঙথোকপা ঙমদ্রবা ইচীলনা ॥

ফোংঙমদ্রবা থম্মোয়গী পাউদমসে
লীররোই নফমদা পুঙ্গিগী
চারু-চারুা খাঙহৌরগে
নুংশি খঙদবা শাদুনা ॥

নীংঙমদ্রবা ঐগী মপোক্রি
মতিক চাদ্রবা পুঙ্গিনি
চংলোকো নঙদি চান্নবী
নশাবী কাদা হরাওনা ॥

তাং ৫/৫/২০০৮

নঙগী নরালসু নঙে

নঙগী নরালসু নঙে
ঐগী ইরালসু লৈখিদে
অদুবু ইবামিগী মরক্তা
রাংনা খারল্লে পল অমনা ॥

ঐখোয়নি করিসু খল্লুদনা
নকশিল্লরুই মতম অমদদি
শাগৈগী পলবু কিদনা
চিংনবা করিসু যাওদনা
নুংশিগী কল্লবা ইথকী নোংলৈদা ॥

অঙকপনি নুংশিবা নহাকসে
কাউবদি ওমদ্রি ওসিসু (হৌজিকসু)
কায়নপ্রবসু নঙগা ঐগা
থম্মোয়দদি লেঙদনা লৈহৌরি
নঙবু নুংশিবগী মমিসে ॥

তাং ৫/৫/২০০৮

পশুংফম লৈত্র খোঙচৎনি

পশুংফম লৈত্র খোঙচৎনি
ঐনা ওঁসি থাংলিবসে
লৈতাফম খঙদ্রা রাখলনি
ওঁসি ঐনা লেল্লিবসে ॥

চৎখরে নঙদি য়াম্মা লাপ্পা
নুংশি ঈচেলগী রাংমদা
নুংশিবসে লম্মুরুরে লমখাঙদা
করম্মা খাঙহৌনি পুন্সিসে ॥

শাগৎখিবা আশা কয়্যাসু
কায়হনবিরে মফম খঙদনা
খলহৌবোরা নুংশিবগী খুদোলনি
পেত্তোকপা তমদুনা লেল্লোবা ॥

তাং ৫/৫/২০০৮

অহানবা উনবা নুমিত্তা

অহানবা উনবা নুমিত্তা
মীংচিনা পাউথোং চন্নখিবদো
নুংশিগী অহানবা শৈহৌনি
কাউবা য়ারোই কৈদৌনুং॥

মীংকা-মীংকা মীংচাননা
থন্মোয়-থন্মোয় হাংনদুনা
নঙগা ঐগা নুমিত্তো
কয়াদা নুংঙাইনা লেনখিবা
নুংশি মঙলান্দা তাউখিবা॥

কাউরবরা নঙদি থৌদোকশিংদো
ঐদি হৌজিকসু নীংশিংলি
থন্মোয় লাইয়ুমদা থল্লিনে
হৌত্তবা থৌদোক কয়াদো
নুংশি শাক্কী ওইহৌরনি ॥

তাং ৫/৫/২০০৮

হংজনিংবা ব্রাহং হংহৌদা

হংজনিংবা ব্রাহং হংহৌদা
দীজনিংবা পাউখুমসু দীহৌদা
অর্থ লান্না পুনদুনা
মাগা ঐগা লাপথোক্কুথরে ॥

মাগী লৌনম থম্মোয়বু
খঙলুদবনা চম্বা লৈথোক্কুই
ব্রাহৈ অমতসু হায়নখিদে
নোংমতসু মাগা শাউনখিদে
করম্বা অসুম্বা ওইপ্রিবনো ॥

মরম অমদি লৈরমগনি
মানা ঐবু মীরায়বগী
করম্বা পেন্দবা লৈবনা
ঐবু লান্না লৌপ্রবরা
থম্মোয় মলোম থমপ্রবরা ॥

তাং ৫/৫/২০০৮

অহল ওইশিল্পকপসে তল্লিদা

অহল ওইশিল্পকপসে তল্লিদা
খুৰা, পাবুং কৌরকপসে পামদেদা
ৰাখলদি ময়েং তাদরি
মীংসিসু ঙাওবা হন্দরি
চহী ২৫/৩০দো পামশ্বেদা ॥

ইশানা ইশাবু খঙজদে
মীনদি ঐবু উরগা
পাবুং কৌবসু ময়াওরে
করম্মা শাউরুনি মদুসু
শকফম্মা যাদা তৌরিনি ॥

হৌমিন্নরকপা ইমান্নবা কয়াদি
মচাদো মেত্রিক থাখরে
মশুসু ফংবা যাওখরে
ঐনা মঙলান্দা তাউরিঙে
পোন্ধা চিরাইগদা ঙাইহৌরে ॥

তাং ৫/৫/২০০৮

তাইয়োন্নরন্নে তাইবংপান

তাইয়োন্নরন্নে তাইবংপান
লৈকংলাগী ঈথক ওইরন্নে
কনাবু ঐনা থাজরুনি
মীমামদ্রবা শক্তুল্লি ঐদি
কনা লৈরি ঐগীনি হয়বা ॥

নোংদম থীনা তল্লবা
কায়না চৈনা ফংলবা
লৈক্রক চংলবা মালেমগুম
ময়ি চংলবা থম্মোযনি
মচেং তানা কায়রবা ॥

চংখরো পৃম্মক ইনাক্তগী
মৈচাক পীরনু নৌহৌনা
কৎত্রগে পুন্সিসে, লেমহৌরিবসে
কনা লৈত্রবা মপোক কয়্যগী
কাউথোকপা ওম্ববা চৈনাশিংসে ॥

তাং ৬/৫/২০০৮

ইরাল শীরন্নে নঙনা

ইরাল শীরন্নে নঙনা
চৈনা পীরন্নে থস্মায়দা
থাজরুবসে অরেন্না ওইরে
নঙতবু নুংশিরুবা ঐহাকসে ॥

পঙলবী থস্মায় ওইরুবনা
নুংশিবা নঙতবু লাংচরুই
মফম খজদ্রবা নোংলৈনা
হুমদুনা পুখরে নহাকসু
কনাদা ঐনা তাইনরুনি
ইদোম খাঙজবসে নঙনা ॥

মপোক থীনা তল্লবা
পুল্লিনি ঐদি মীমান্দ্রবা
হংলরোই নফমদা অমুক হন্না
নুংশিবগী অর্থসে করিনো
লেনবা তল্লগে নোজুনা পুল্লিসে
চৎথসু নঙনা ইনাক্তগী ॥

তাং ১১/৫/২০০৮

লেঙশিনবিরো সাই বাবা

লেঙশিনবিরো সাই বাবা
তোল্লবা-তোল্লবীগী শঙ্কায়দা
কৎচরি মৈরা থাউমৈ
লৈরাং খুজোন্ধা লোয়ননা
লৎনবা লৈত লৌবীয়ু।।

নুংতি নুমিং খুদিংগী
পাঙদবা ননাইগী লৈয়েংনা
ইবুংঙো নঙগী নগুণবু
শকপা শোনবা ওমজগে
থরায় হকচাংনা লৈরিঙৈ
হকচাংনা মালেমদা তিনদ্রিঙৈ।।

করম্বা রাহৈ হায়রগা
বাবা নহাক্লা পেনবনো
করম্বা লৈরাং লৈশক্লা
ইবুংঙো নঙনা পাম্বনো
খঙজদে তোল্লবা ননাইদি
প্রেমগী ভক্তিসে নঙনা।।

তাং ১৯/৫/২০০৮

শল্লাংনা লুহুঋ ওইদুনা

শল্লাংনা লুহুঋ ওইদুনা
মোমোন নোকপা শক্তমদা
খুং রাংনা থাঙ্গুতুনা
ভক্তবু খৌজাল পীবিরিবা
নতিক চাউবা “সাই বাবাও”
খুরুমজরি তোল্লবা ননাইনা ॥

কলি যুগকী অবতারা
মীওইবগী শক্তমদা শায়োস্দুনা
তাইবং জীববু য়োকপিরিবা
অচুম্বা ধম্মগী তুংনফম
বরবু পীওম্বা, তোল্লবগী মরুপও
চঙজরি ননাইনা নখুয়াদা ॥

ব্রহ্মা বিষ্ণু মহেশ্বরসু নহাক্রি
শক্তিগী তুংনফমসু নহাক্রি
অরাবা তারবশিংদা তেংবাংবিরিবা
খৌজালগী ইরীক স্বীকপিওম্বা
ভক্তশিংবু নুংশিনা য়েংবিবা
নহাকী মিংলেনবু তত্তুনা শোঞ্জগে ॥

ৱাং ২০/৫/২০০৮

কালগী মতমগী ইবেম্মা

কালগী মতমগী ইবেম্মা
হাইনা হুম্মা চংলিবী
লৈরাং লৈশক হেনমল্লি
চেকশিজৌনে শানৌও ॥

চেঙলৌ হেনবা থাজসু
মায়দা মাইহিং কাবনি
খোঙফম অমা শোয়বদা
নুজা শকফম হোংজনি
নাপল ময়াই থাদোকউ
অকা অকুম নাইবনি
ঙসি লৈশাং তল্লম্মা
হয়েংনা লৈমায়দা কেনখিনি ॥

অফবা মায়কৈ য়েংদুনা
হৈনা শিংনা চংলুকো
তিংখং-তুস্বৌনা থল্লবা
তাইবং পুন্সি লম্বীনি
মায়াগী লাংদা তাউরিঙে
খঙহৌরৌই মতমদি চংখিনি
খোঙথাং হৈনা থাংলগা
পুন্সি মই য়ানগনি ॥

তাং ২১/৫/২০০৮

খল্লু নখোয় মুন্না খল্লু

খল্লু নখোয় মুন্না খল্লু
নুংশি খোঙলোয় তহানা থিনু
তরেং-তরা থোক্কা থিয়ু
শোয়ন্তে হায়না হনবা য়ারোই
অনী অহ্মক, মরী মঙারক ॥

খঙনৈ কায়না মোবাইলদা মাবু
নুংশি হেজ্জা হায়রু থুনা
চাংয়েং কয়া তৌহৌখো মাবু
লমচং শাজং থিহৌখো লোন্না
মোন্না শেঙ্গাউ লাকপরা হায়না ॥

খলহৌদ্রবা নঙগী রাখলনা
নুংশি থোঙ্গাল থুনা হাংলুরবা
খাংঙু-থক্তা চোইনা কেনজনি
লৈরাং লৈকা মফম খঙদনা
লৌনম চাউবা নুংশিবৈ লাংদুদা ॥

তাং ২২/৫/২০০৮

নুমিৎ খুদিং বারী শাননিংই

নুমিৎ খুদিং বারী শাননিংই
নুংশিবা মাগা কনা খঙহন্দা
ঈথক হৌই রাখলসিসু তোয়না
খান্সা যাদনা (নুংশিবা) মাগী রাখলদা।

করিনো মসিবু নুংশিবা হায়দুরা
তানিংলুই মপাউ পুংজা খুদিংদা
পেনবা কৌবসু লৈতেনে থম্মোয়সে
মাগী বারীদা চোকথবসু লৈখিদে॥

নুংশিবা হায়বদো অসুন্না রাবরা
রাখলসে লৈতাফম খঙদনা অসুম
উরে খোয়রাংবা, উদ্রে লাঙতক্লা
অহিংসু নুংখিলসু মতম পৃস্বদা॥

তাং ২৮/৭/২০০৮

থুংনৌ হায়না তল্লমদ্রমাল্লে

থুংনৌ হায়না তল্লমদ্রমাল্লে
নঙ ঐগী মপোকসে হন্দক্কী
শাগৈগী পল্লোন খারম্বনা
চাক্কা-চাক্কা কায়নরে ওসিদি
নুংশি নুংশিনা থাপুরে ॥

মথংগী মপোক অমদা
নঙগা ঐগা থুংনসি
য়েংদুনা ওইদুনা লৈরমগে
শাগৈগী পলগী রাংমদা ॥

থম্মোয়নদি কাউদরি নঙবু
য়েজুনা থল্লিনে শক্তমদো
নঙনা মীগী ওইম্ববসু
কাউদরি ওসিসু ঐহাক্কা ॥

তাং ১/৮/২০০৮

নঙবু নুংশিরুবা ঐহাকসে

নঙবু নুংশিরুবা ঐহাকসে
অপঙবী তাহৌরে ওসিদি
থম্মোয়দা চৈনা খাঙদুনা
পুন্সিসে কপ্পা লেলহৌরে॥

থম্মোয় শেংনা নুংশিরুবনা নঙবু
খোঙথাং খুদিংদা চুম্মা খল্লুবনি
অদুবু নঙদি মৈরী ওইরল্লে
থম্মোয়বু মৈশা লাংহনবা ওম্মা॥

অদুঙৈ নঙনা শক্লম্মা রাশক্তো
ওসিনা কৈদা লাপ্পা নাথৈথবে
ঐগী থম্মোয়সিবু মচেং তাহল্লগা
নীংবা থুংবা শক্লবরা মদুনা॥

তাং ১৮/৮/২০০৮

নঙনা ঐগী ইনাক্তা

নঙনা ঐগী ইনাক্তা
যুমগী মৌবু ওইদুনা
লৈগদবা নুমিঙো খৌরাংলে
নুংশি পম্বুং পান্নেনে ॥

ঐনা হল্লকপা খুদিংদা
নঙনা থোঙজিন্দা লেপ্তুনা
ঐবু হরাওনা ওকপদো
পান্নে ঐগী থম্মোয়না
নুংশি পম্বুং শেন্সিসি ॥

নোকফেৎ তৌবী মায়থোঙদো
নুমিৎ খুদিং য়েংজগে
মেঙল য়ারা নুংশিবীদো (খোয়থুম্বী)
নাপ্পা চীক্লা তাজরগে
নঙবু লাক্কো ইনাক্তা ॥

তাং ১৮/৮/২০০৮

থম্মোয় খঙদ্দি নুংশি হায়রুখিনু

থম্মোয় খঙদ্দি নুংশি হায়রুখিনু
শকফম উরগা পাম্মী শোল্লু
মুন্না থিহৌথো নঙগী থোঙলোয়
পুন্নি চুপ্পা ইঙনা লৈননবা ॥

শাবনি চেকশিল্লগা চেক্কী য়ম
শাবনি ফাদোব্লগা ফদি ফরানা
তুরেল লৈঙোইদগীসু কুপ্পনি য়ুম্মালদো
হৈনা থাংজহৌ থোঙথাংদো কুপ্পা
লম্বী নানবনি, খুদি য়াম্বনি ॥

চেকশিন্দ্রবা মীংকুপ্পা পিরাং ইহৌজনি
হৃগী ময়াইগুম কল্লবা নুংশিবনি
থাজরুখিনু থম্মোয় মশক খঙদ্দিঙে
পঙথরুখিনু মাগী নুংশি ব্রাহৈদা ॥

তাং ১৮/৮/২০০৮

নোংমা নঙনা লাক্ষ্মা অমৃত্তো

নোংমা নঙনা লাক্ষ্মা অমৃত্তো
ঐদি থাজরুদে অদুম্মা লাক্ষ্মি
করিবু হায়নিংদুনা করিবু খঙনিংদুনা
নঙনা খঙহৌদা লাক্ষ্মা ইনাক্তা ॥

মরম অমদি লৈরমগনি খঙই
অদুবু ঐনা করিসু হায়ঙমখিদে
নঙগী নতৌদা রাখলসে থুমহংখি
হায়নিংবা কয়াসু লোহ্নোক্তুবা অমগুম
তুমিনা অদুম নতৌবু য়েংজখি ॥

নুমিত্তো কয়াদা হরাঙখিবা ঐনা
খঞ্জরুবা আশা থুংলনি খন্দুনা
হুনখি থম্মোয়দা নুংশিগী য়েন্নীং
নঙগী নুংশিনা য়েংবা মীংয়েংলক্তা
তাউখি রাখলসে নঙগী মঙলান্দা ॥

তাং ১৮/৮/২০০৮

ঐ-নঙ শাগৈ মাম্মরমদুনা

ঐ-নঙ শাগৈ মাম্মরমদুনা
হন্দকী মপোকসিদা কায়নরবসু
মথংগী মপোক অমদদি
নুংশি রায়থুংনসিকো চান্নবী ॥

লেল্লুরো হরাওনা নশাবী নাক্তা
কাউথোক্কো ঐবু মপোকসিমগী
হৌশ্রবা রারীদো নীংশিংলুরনু
থম্মোয়দা লাইমল ওইননবনি
কপ্পনু অমুক থম্মোয়সে কায়রেনে ॥

ঙাইরমগে ঐনা মপোক অমদা
নঙনা লাক্কদবা লম্বীগী চিদাইদা
য়েংদুনা লৈরমগে, নঙনসু য়েংলকউ
মীংকা মীংকা মীংচানসি মতমদুদা
থম্মোয় থম্মোয়দা রারী শানসি ॥

তাং ১৮/৮/২০০৮

কায়নবদুনা নঙগী পম্বুংলা

কায়নবদুনা নঙগী পম্বুংলা
খুংনসি হায়না রাশক্লম্নগা
করিগী শমায় লৈনা হনপ্রিবা
খম্বোয়বু মচেৎ থোক্লা কায়হল্লম্নগা ॥

নুংশিবা হৌরকপদা নুংশিগী ময়োলসে
মতৎ-মতৎ থদৎলম্নে নঙনা
নুংশি খঙদ্রবা নতৌ উত্তুনা
নৌহৌনা ময়োল চোংবা ঔমদনবা ॥

ইরাল অমদি শীরমখো ঐবু
নঙবু লায়না কাউবা ঔল্লবা
অহেনবদা থিবা ঔসিগী তাইবংদা
মপোকসিমা নুংশিবা খঙদনবা ॥

তাং ৩০/৮/২০০৮

নোংমতা খল্লুদে কায়নবা হায়বদো

নোংমতা খল্লুদে কায়নবা হায়বদো
ঙসিদি খঙলক্লে থম্মোয়দা ফাওরক্লে
কনা খঙহন্দা লোন্না থমজবা
মৈরী ওইরল্লে থম্মোয়বু চারুবা ॥

থাজরুই ঐনা নুংশিবা মাবু
খোয়জংনা তারুই মাগী মপাউ
লৌনম লাংনি হায়বা খঙদ
মাতনা লোইরে হায়না খন্দুনা ॥

চিংনবসু লৈখিদে ঐনা মঙোন্দা
নোংমতসু মাবু শাউননবা শীনখিদে
করি মরমদগী মানা শাউখিবা
মরমদুমদি হংনিংলি মানা বারৌখিবগী ॥

তাং ৩০/৮/২০০৮

করিগীনো নুংশিবা মাবু উরগা

করিগীনো নুংশিবা মাবু উরগা
খোঙথাংসে চুম্মা থাংবা ঙমদ্রিবা
ঐগী মীৎস্না অনীসিসু করিগী
মঙোলন্দা ইকায়রিবা নুংশিবগী হৌনশাবা ॥

ব্রাহং কয়াসু হংনথি লোন্না
ইকায়বা মরক্তা থস্মোয় থস্মোয়দদি
পীনথি পাউখুমসু থস্মোয় অনীদা
নঙতবু পামজৈ, নঙতবু নুংশিজৈ ॥

অহিং কয়াসু নীংশিংদুনা মাবু
ব্রাখল ইথক হৌদুনা ব্রাজথি
নুংশি মানা মীৎমাঙদা লাঙ্গুনা
ব্রাখল মঙলান্দা তাউদুনা লৈহনথি ॥

তাং ৩০/৮/২০০৮

অঙাওবীনি হায়গেরা ঐবু নঙনা

অঙাওবীনি হায়গেরা ঐবু নঙনা
ইকায়বা খঙদবীনিসু হায়গেরা
হায়নিংবা কয়াসু হায়জৌ ঐবু
নঙগী রাখলদা ঙাওবীনি ঐদি ॥

নুংশিবা নঙগী রাহৈ কয়ানা
চাংজৌ পানা শীনথরে থস্মায়সে
ইকায়বা হায়বদো খঙদরে ঙসিদি
নঙতবু ঐনা পামজরুবৈ রাখলদা ॥

নূপা ওইবা নঙগী করম্বা লীচংনো
তরাই তরাইনা খনবদি নুংশিবু
রারেনে ঐদি মৈচাকসে খাঙবদা
ফোঙদোকপা ঙমদনা নঙগী নফমদা ॥

তাং ৬/৯/২০০৮

কাউবা ঙল্লোই ঐনা নঙবু

কাউবা ঙল্লোই ঐনা নঙবু
কায়নস্তবসু ঐথোয় অনী
থস্মোয়গী থুপ্পবা কাচিন্দা
য়েজুনা থমথরে নঙগী শক্তমসে ॥

পুঙ্গিগী অহানবা শঙথিবা মচুনি
মুৎথৎপা ঙল্লোই অতৈ মচুনা
চেৎনা শঙথিবা থস্মোয়গী মচুনি
ঙাওরে ঐদি নঙগী রাখলদা
মীৎকূপ খুদিং চোকথবা লৈতনা ॥

নুংশিথিবনি নঙবু ঐগী থস্মোয়না
ইচিলসিনসু লাপুরসি হায়থিবসু লৈথিদে
কায়ননি খঙদ নুংশিরুবা নঙবু
ইরালনি খন্দুনা লেনবা তল্লগে
পিরাত্ মাগা মরুপ ওইদুনা ॥

তাং ৬/৯/২০০৮

কিঁজি ঐদি কায়নবা

কিঁজি ঐদি কায়নবা
উল্লোই নঙবু থাদোকপা
পুন্নি অসে কৎত্রবনি
নুংশিবা নঙগী নফমদা ॥

পুন্নি বসন্ত অয়ুত্তা
নঙবু থেংনথিবা মীৎকুপ্তা
থস্মোয়সে খান্না যাদনা
নুংশিবা নঙবু খোয়দারুৱে
থাদোকপিনু ঐবু মপোকসিগী
উল্লোই নঙবু কায়নবা ॥

শাগৎচথি আশা কয়া
নুংশিবা নঙগী মঙলান্দা
অৱেন্দদা তাহ্নবিনু নীংজরিবটে
চন্নফম খঙদ খাঙুথত্তা
মীনোক মৈশা খাঙদুনা
কপ্পা লেনবা ওমজরোই ॥

তাং ১৮/৯/২০০৮

নঙগা অরোইবা থেংনবা নুমিত্তুনি

নঙগা অরোইবা থেংনবা নুমিত্তুনি
থম্মোয়দা তাশোন্না মূৰ্শ্ণিবা
নঙগী কল্পবা রাইহৈ অমনা
কোক্করোইদ চৈনা থম্মোয়দা পীদুনা ॥

করি অহেনবা পামদুনা নঙনা
ইরাল কয়া শীরমন্না ঐহাকপু
মদুনা অপেনবা হায়দূরা নহাকী
নঙনা অসুন্না থম্মোয় কল্পম্মি
নোংমতা খল্লুদে ঐগী রাখলনা ॥

করিগুন্না নঙগী মীৎয়েং অদুনা
চুন্না য়েংবা গুল্লন্না থম্মোয়সিবু
খঙলমগনি মতমদুদা নঙবু কয়াম নুংশিবা
হৌজিকসু নুংশিরি ঐনদি নঙবু
কাউবা লৈতনা থম্মোয়দা লাভুনা ॥

তাং ১৮/৯/২০০৮

তোয়ন-তোয়না লক্করক্কনু

তোয়ন-তোয়না লক্করক্কনু
ফাগী ফাগীদগী হৈরক্কনিকো
নুংশিবা হায়বদো ঐনা
চম্মা অসুম লৈজখিগে ॥

কিজৈ খল্লুবদা নুংশিনবসে
রায় হ্যনৈ মীয়ায়্যা
ঐদি খাঙবসু ঙমজরোই
নুংশি চৈনা অকনবদো ॥

নুংশিনবা খুদিংমক থুংনখিবা নভে
কায়নখিবসু যাওই তাজৈনে
করিগুম্মা ঐঙোন্দসু থোক্কবা (কায়নবা)
চৈনাদো কিজৈনে খাংঙমজরোই ॥

তাং ১৮/৯/২০০৮

ইমা হায়না কৌজগে

ইমা হায়না কৌজগে
পোক্‌ফম লমদম নুংশিবি
মগিগুম ঙাঙ্লিবি মগিপুৱ ॥

মীয়োক-মীচান ফবীনি
মীথোই-মীহেন পোকপীনি
লৈরোই অতৈ মফমদা
কোয়না থুংনা চংলসু
ফংলোই নঙগুম্বী ইমাদি ॥

নচা ঐথোয়বু নাউয়োকপদা
নোংমতা ৰাৱে হায়দ্রবিনি
তুম্বা চাবা খঙদনা
নচা চাউবা ঙাইবদা
মৰু কেন্‌বী ইমানি নঙদি ॥

তাং ২০/৯/২০০৮

পামজৈ ঐনা হিংজবা

পামজৈ ঐনা হিংজবা
শান্তি ওইনা পুন্সিসে
মীনম শোরি যাওদনা
অরান-অহুই তৌদনা ॥

অচুম্বা কস্ম তৌদনা
ফংজগে শান্তি পুন্সিদা
মীগী ঐগী খায়দনা
অঙম্বা মতেং পাংজগে
শান্তিগী লম্বীদো ফংজগে ॥

লাক্কো মীপুম খুদিংমক
শান্তি পাউজেল য়েল্লসি
পুক্লিং হকচাং শেংদোক্কো
নঙগী হায়বদো থাদোক্কো
পুক্লিং শান্তি ফংননবা ॥

তাং ২০/৯/২০০৮

নঙনা পীরম্বা কায়না ব্রাহৈনা

নঙনা পীরম্বা কায়না ব্রাহৈনা
ঐগী ঈশৈগী ময়েক ওইদুনা
নঙনা পীরম্বা নুংশি চৈনানা
ঐগী ঈশৈগী সুর ওইদুনা
শরুগে ঈশৈ থম্মোয় পেম্মা ॥

মতম অমদি চিংনবা লৈতনা
নঙতবু খঞ্জরুই ঐগী ব্রাখলনা
অদুবু ওসিদি পুম্মক তায়োন্নরে
মরৌ লৈবী ওইরম্মে,
লৌনম্বী নঙগী থম্মোয়দি ॥

মায়থোঙ য়াম্বী নঙগী শক্কোন্নি
নুংশিববু লায়না হেত্তা মীরাযবা(পুলিবু)
করম্বা নঙগী অহেনবা ব্রাখলনা
চম্ম ঐবু থাদোক্তুনা
পূকচেল লেপত্রবী ওইখিবা ॥

তাং ৫/১১/২০০৮

ব্রাহ্ম হংবী নঙগী মীংয়েং

ব্রাহ্ম হংবী নঙগী মীংয়েং
করি পাউখোং চম্নিংবা
নোকফেং তৌবী নঙগী চীনবাল
করি রাবু হায়নিংবা ॥

পুন্নি বসন্ত অয়ূকসিদা
কনানো নঙবু শকহেনবী
শম্মাং চোইরা মরক্তগী
লোম্মা লোম্মা য়েংলকপদি
পাখঙ থম্মোয় ঙাওহনগেরা
নুংশি ঈপাক্তা তাউহনগেরা ॥

যৌবন মতন্নি ইনখংলকপা
য়েংলুবা খুদিং ফজ্জবা
তাঙলবা মতন্নি পুন্নিগী
থেংনরুবা খুদিং নুংশিবা
নঙবু উরুবা মীংকূপসে
ঈথক হৌরে রাখলসে ॥

তাং ৫/১১/২০০৮

পোইনু থাসু লোইখরে

পোইনু থাসু লোইখরে
বাকচিং উনলেনসু চংত্রনি
লাক্কোনে নঙবু চান্নবী
ফাইরেন থানা লাকপসিদা ॥

ওরাং ঐগী মঙলান্দা
নঙনা ইমাঙদা লাক্কস্বা
ঐবু লক্কগে খনবরা
নুংশি মমল কাহনবরা ॥

অঙাওবা হায়বদো ওইরেনে
নঙবু ঙাইবদা পুন্সিসে
কাউরবরা নঙগী রাশক
লাক্কো নঙবু নুংশিবী ॥

তাং ৬/১১/২০০৮

চীনবালসিনদি নুংশি হায়হৌদে

চীনবালসিনদি নুংশি হায়হৌদে
থস্মোয়নদি লোন্না হায়থরে
নুংশি হায়না মফমদা
অহানবা উনবা মীৎকৃপ্তা ॥

হংনখি থস্মোয়দা ব্রাহংশিং
মরোল লোনবী মীৎস্নানসু
পাউখুম কয়াসু পীনখিনে
ইচিল থোক্কা হায়দ্রবসু ॥

পাঙ্গাল থোকখিদে মতমদুদা
ওইরুবনা শাগৈ অমস্তদা
চাক্কা-চাক্কা লাপ্রখি
নুংশিখিদবদি ন্ডে থস্মোয়সিনদি ॥

তাং ৬/১১/২০০৮

নুংশিবা হায়দুরা করিনো

নুংশিবা হায়দুরা করিনো (মসিবু)
ব্রাখলসে অসুক লৈতাদবসে
নঙবু উরুবা ঘীংকৃপ্তে
পৃক্লিংসে ইরাঙদা লাঙবসে॥

নঙবু নুংশিরুবা ঐহাকসে
নিঙোলগী মপোক্তা পোক্কুবনা
ইকায়বা হায়দুনা পললোনথিবনা
নফমদা নুংশিবসে ফোংঙমদেনে॥

কৌবিরোনে নুংশিনা অমুক্তং
পেঞ্জগে থম্মোয়সে নশুংলাংগী
নুংশি ইরীক খীকথবিরো
থম্মোয় য়েন্নীংসে চোংহনবিরো॥

তাং ১৬/১/২০০১

নঙবু খঙনরুবা মীংকৃপ্তগী

নঙবু খঙনরুবা মীংকৃপ্তগী
নিঙোলগী থম্মায়সে
খোয়রাংবা অসুম হেল্লক্কে
লাঙতক্কহল্লে থম্মায়সে অহিং নুংখিলদা ॥

নঙগী শক্তম, নঙগী ব্রাঙাঙ
উদুনতা লৈরে, মীংসিদা তোয়না
তাদুনতা লৈরে নাপ্পসিদা লোন্না
মতম পৃন্দা রাহন্দুনতা লৈহনবা
মসিবু কৌবরা নুংসিবা হায়বদো ॥

উরে খোয়রাংই, উদ্রে লৈঙমদে
হায়নিংবা কয়াসু নফমদা ফোংঙমদে
তোল্লিদকো নিঙোল ওইবী মপোকসে
নূপা ওইবা নঙনদি খঙলল্লোই
থম্মায়নুংদা তুমিনা থমজরিবা নুংশিবসে ॥

তাং ১৬/১/২০০৯

নুংশিবা নঙগী রাইহুদা পঙথরে

নুংশিবা নঙগী রাইহুদা পঙথরে
নঙগী নতৌদুনা ঐবু ঙাওহল্লে
করম্বা লাইরা পুবনো নঙসে
লায়না শুমহংখি নুজা থম্মোয়বু॥

ইঙাও-ঙাওনা লৈজরম্বা ঐসে
ইচম-চম্বা লৈবা যাদরে
নঙবু থেংনরুবদৈ থম্মোয়সে লৈতাদরে
পুনশিনথরে নঙগী নুংশিগী থৌরীনা
হেম্বোকপা ওমদনা পোনগী চেক্কাগুম॥

থাবল ফারবা অহিং কয়াসু
থাজ মাগা বারী শানখি
নঙগী মরমগী অচীকপদা ফম্বদুনা
চোকথবা লৈতনা নঙগী রাখলদা
অহিংদো হৌখিবা খঙদবা মথৈ॥

তাং ১৭/১/২০০৯

ইথক হৌরে থম্মোয় লাইমুমসে

ইথক হৌরে থম্মোয় লাইমুমসে
নঙগা অহানবা থেংনরুবা নুমিভৈ
নুংশিবা নফমদিদি ফাওদবরা মসিবু
নুজা ওইবিতনা খাঙজবরা মৈচাকসে ॥

নুংশি হায়বদি ঙমজদে ইচিলনা
নঙবু উরুবা মীৎকপুদা ঐনা
লোহোক্তুবী থম্মোয় অসিনদি নঙতবু
নুংশি হায়রি থম্মোয়নুংদা লোম্মা ॥

অহিং কয়া মৈচাক খাঙহনবা
নঙদি খঙলল্লোই নুজাগী অরাবা
নুংশিবা নঙগী নুংশিগী ইরীক্কা
খীক্তুনা ইঙহল্লো ঐগী থম্মোয়সে ॥

তাং ১৭/১/২০০৬

কুন্দো পরেং নীংথিবী

কুন্দো পরেং নীংথিবী
হুক্কনি কৈদৌঙৈ ইখুংসিনা
পাম্মুবৈ নুংশি ঙ্কশমদা ॥

লৌইদাম থাজ য়ান্নক্লে
পাম্মুবা চেঙলৌ উদবা
নুংশিবা খোঞ্জেলসু তাখিদবা
কৈদনো নঙবু চান্নবা
নুংশি ইখৌ লাংলেনে
মীংমাঙদা লাক্কো চান্নবা ॥

নঙগী রাখলদা লেংজখিবনি
নীংথিবী কুন্দো পরেংসে
লৈরাংনা লৈমল চন্দ্রিঙৈ
লাক্কোনে নঙবু ইমাঙদা
লৈরাংনা লৈশক হেল্লিঙৈ
নুংশি পম্মুং শেল্লিসি ॥

তাং ১৬/২/২০০৯

কয়াম কুইনা ঙাইদুনা লৈখিনি

কয়াম কুইনা ঙাইদুনা লৈখিনি
নঙগী ঐগী নুংশিগী পম্বুংদো
হায়ম্বুনে চাম্বা পৃক্লিংসে লৈতাদ্বে
অসুম্বা নঙনা করিগী রাহনবা ॥

করম্বা নঙগী অরোনবা রাখলনা
নুংশি হায়না হেত্তা ফোঙদ্রিবা
অদুগুম্বা নঙগী নতৌবু উরগা
চিংনবা ফাওরেনে নুজাগী থম্মোয়দি ॥

ঐনদি নঙবু তশেংনা নুংশিজৈ
নঙনদি ঐবু করম্বা খল্লিবা
লাঙতক্লবে পৃক্লিংসে চাক্কা খাঙলেনে
নঙগী ঐগী পম্বুংদো ঙাইবদা ॥

তাং ৩০/৪/২০০৯

কায়নবা নঙসে করিগী লৈরন্নি

কায়নবা নঙসে করিগী লৈরন্নি
মসিবু ঐগী ইরাইবক হায়দুরা
নুংশি চৈথেংনা তন্তনা য়ৈবসে
থাজরুবা খুদিংমক লম্মখাঙদা মাঙবসে ॥

শাগৎচখিবনি আশা কয়া অমা
ঐগী অশেংবা খোঙলোয়নি খন্দুনা
লৈকংলা ওইরুরবা ঐহাকী রাখলনা
নঙবু থেংনরুবা মীৎকৃপ্তগী লোন্না ॥

হে নোংদম্বা নঙদি নোক্লিবরা
ঐগী (নুজাগী) মীৎলুগী পিরাংসে উরগা
নোকউ থম্মোয় পেন্না অপঙবনি (অপঙবীনি) হায়রমথো
মতিক চাদ্রবনি (চাদ্রবীনি) হায়না ইরাল শীরমথো ॥

তাং ১/৫/২০০৯

নুংশিবা হায়বদো অসুন্না বাবরা

নুংশিবা হায়বদো অসুন্না বাবরা
পসুংদো ঙাইবদা কয়াদি খোয়রাংবা
কায়নখিবা থেঙ্কবদি করিদি ওইহৌনি
মওল-মওল থল্লেনে নুজা পৃক্ৰিংদি॥

মাগী মতৌনদি ঐবু নুংশি হায়রি
খন্দা খল্লুরগা অমুকসু চিংনহল্লি
থশ্মোয়সিনা বাজৈ খঙহৌদ কায়নদরা
অসুন্না চিংনদুনা চাক্কা লেনবসে
নুংশিবা মাগী হৌনশারা মসিবু॥

কায়নখিবা কয়ানি নুংশিবা হৌকুরগা
অদুন্না থেঙ্কবা মা-ঐগী মরক্তসু
করন্না তৌহৌনি ঐদি খাংঙল্লেই
মৈচাক্তো কিজৈনে পুন্দিদা খাঙজবা
থুংনবা হায়বদো পামজৈনে ঐদি॥

তাং ১/৫/২০

চোংলে মিহ্নসে কন্না কন্না

চোংলে মিহ্নসে কন্না-কন্না
হায়ফম তৌফম খঙজদবা মঐ
মাগা উনরমদাই মীংকূপ অসিদা
পূক্লিংসে লৈতাফম খঙদবা মঐ ॥

ঐগী ঙাওরবা মীং অনীসিসু
তপথনা লৈয়ু হায়বা যাদরে
মাবু লাকপরা হায়না থিরক্লে
তথক-তথক, তহা-তহারক্লে ॥

ঐসে অসুন্না অমুন্না থোকখিদি
চারম-থক্লেমকা ইখঙ-খঙদরে
হন্দক-মরকসে লৈতাদ্রে রাখলসে
ইতাউ-তাউই, ইথক-থক্লেংলি ॥

তাং ২/৫/২০০৯

নঙোন্দা অয়েৎপা ওইরবা

নঙোন্দা অয়েৎপা ওইরবা
থম্মোয় মশক খঙদনা নুংশিরুবা ঐসে
কায়না মৈশা খাঙহৌরগে ওসিদি
খল্লরোই অমুক নঙগী রাখল ॥

নঙনা ঐবু হৈনদ্রিবগী মরম
খঙই ঐসু থম্মোয় অমা পানবনিনা
ঐনা নঙবু কয়াদা নুংশিবা
নঙদি খঙলোই অহেনবদা থিবনিনা ॥

নঙনা নুংঙাইনা লেনখিবা পুন্সিদো
য়েংজগে লোন্না কনা খঙহন্দা
মদুতনা ওইজগে নুংশিরুবৈ মই
কায়নরবসু মপোকসিদা নঙগা-ঐগা ॥

তাং ৬/৫/২০০৯

পাখও কুইনা ওইরকপসে

পাখও কুইনা ওইরকপসে
ফজফম ইরৈ লৈতেদা
মায়সু সুম-সুম খুইজিল্লক
চহীনা সুমসুম য়ামশিল্লক ॥

অব্রাংগী ইতাউ তোমালদো
গুনা ময়ুম পানখিবদো
অগাং অহুম শুখরে
অহলদো মেট্রিক থাখরে
ঐনা শোমদা কেরিঙে
মখোয়দি মচা চাউখরে ॥

য়ুমদা লৈরে লৈঙমদে
ইমাগী ইশৌ খাঙবদা
মপান্দা থোক্রে ফরকতাই
ইমান্নবা অমন্তা লৈতরে
মসিবু করি দম্যানো
নাম্মা হাঙবা হাযদুরা ॥

তাং ৭/৫/২০

য়েলহৌঙদগী অমত্তা ওইনা

য়েলহৌঙদগী অমত্তা ওইনা
হিংমিন্নরকই নুংশি চান্না
কনানা চিংমীনো কনানা তম্মীনো
খায়গুমসি ঐখোয় জাতি ধর্ম
চাওখৎপগী লমজেল পূনশিন্দুনা যাওরুসি ॥

কদায়দনো ঐখোয় খেম্মরিবা
কদায়দনো ঐখোয় মাম্মদ্রিবা
হৌরকফমসু অমত্তনি পূম্মমক
শক্তা-কুচুদা ইমাম্মা মাম্মে
ঙম্মোই পুথোকপা খেম্মবা কনানা ॥

নঙগী অরৈবা পুথোজুনা
পীয়ু লৈজদ্রবা মঙোন্দা
নঙগী নুংঙাইবা শরুক খরা
যাওহল্লু হারবা মাবুসু
মদুনা পুরক্কনি অপূনবগী শক্তম ॥

তাং ৮/৫/২০০৯



১। বিদাইনা পত্নঃ ওইরাগেরা ২০১১ (ঈশে)

২। ঐনা নঙদ নংশিবঙন নঙনস্ ঐব্ নংশিবরা ২০১২ (ঈশে)